



विस्तृत खबरों के लिए QR कोड स्कैन करें।
मुफ्त पढ़ें E-paper



उप्र में खाद माफिया पर होगी रासुका में कार्रवाई
पेज 2



भारत डोपिंग में लगातार तीसरी बार टॉप पर, 2024 में 260 सैंपल पॉजिटिव
खेल टाइम्स



दयालुता मानवीय जीवन का सौंदर्य है

सम्पादकीय



भारत-ओमान के बीच अहम व्यापार समझौता
आर्थिक संबंधों में एक नए युग की शुरुआत पेज 12

भारी हंगामे के बीच वीबी जी-राम जी विधेयक पारित

शाह टाइम्स ब्यूरो

नई दिल्ली। लोकसभा में गुरुवार को विपक्ष के भारी हंगामे और विरोध के बीच विकसित भारत रोजगार और आजीविका के लिए गारंटी मिशन (ग्रामीण) वीबी-जी राम-जी (विकसित भारत जी राम जी) विधेयक 2025 पारित किया।
केंद्रीय ग्रामीण विकास मंत्री शिवराज सिंह चौहान ने मनरेगा का स्थान लेने वाले वीबी जी-राम जी विधेयक पर बुधवार मध्यरात्रि तक चली चर्चा का जवाब देते हुए कहा कि इस विधेयक के माध्यम से महिला, युवा, गरीबों को जिंदगी बदलने का काम कर बापू के आदर्शों को जिंदा रखने का काम किया गया है। यह गरीबों को जिंदगी बदलने और आदर्श ग्राम को स्थापना करेगा, जिसमें लोगों को सभी प्रकार की सुविधाएं उनकी पहुंच में होंगी।



उन्होंने कहा कि हम किसी से भेदभाव नहीं करते हैं। बापू हमारी प्रेरणा और श्रद्धा हैं। पूरा देश हमारे लिए एक है। हमारे विचार संकीर्ण और संकुचित नहीं हैं। कांग्रेस ने मनरेगा को पूरी तरह से भ्रष्टाचार के हवाले

लोकसभा में विपक्ष ने कागज फाड़े, शिवराज बोले-चुनावी फायदे के लिए जोड़ा था गांधी का नाम निजी क्षेत्र के लिए खुले परमाणु ऊर्जा के दरवाजे, दोनों सदनों में पारित हुआ परमाणु ऊर्जा विधेयक

कर दिया था। उन्होंने कहा कि कांग्रेस सरकार का जवाब सुनना ही नहीं चाहती है। उन्होंने कहा कि असल मायने में मनरेगा के फंड का दुरुपयोग किया गया है। दूसरी तरफ हमारी सरकार -शेष पृष्ठ दो पर

मनरेगा खत्म करने की साजिश है वीबी जी रामजी

नई दिल्ली। कांग्रेस अध्यक्ष मल्लिकार्जुन खड़गे तथा पार्टी महासचिव प्रियंका गांधी वाड्वा ने कहा है कि विकसित भारत गारंटी फॉर रोजगार एंड आजीविका मिशन (ग्रामीण) (संशोधन) विधेयक 2025 'गरीब विरोधी है और यह सरकार की मनरेगा को खत्म करने की रणनीति है, जिसका सख्त विरोध किया जाएगा।

श्रीमती वाड्वा ने लोकसभा में 'वीबी-जी-राम-जी' (संशोधन) विधेयक 2025 के पारित होने के बाद संसद भवन परिसर में पत्रकारों से कहा कि यह बिल गरीबों के खिलाफ है। वह और

खड़गे-प्रियंका ने कहा: बिल गरीबों के खिलाफ कांग्रेस विधेयक का करेगी विरोध

उनकी पार्टी इस विधेयक का विरोध करेगी। इस विधेयक से आने वाले महीनों में मनरेगा खत्म हो जाएगा। जैसे ही इसका बोज़ राज्यों पर पड़ेगा, यह योजना धीरे-धीरे खत्म हो जाएगी। उन्होंने कहा कि मनरेगा को खत्म करने वाले इस विधेयक का उनका गठबंधन पूरी तरह से विरोध करेगा।

पर्यटकों का वाहन दुर्घटनाग्रस्त, तीन की मौत

नैनीताल। नैनीताल जिले के भवाली में भवाली-अल्मोड़ा मोटर मार्ग में वीरवार को पर्यटकों का वाहन दुर्घटनाग्रस्त हो गया। घटना में तीन पर्यटकों की मौत हो गई जबकि 6 लोग गंभीर रूप से घायल हो गए।

गुरुवार को करीब सुबह 9.30 बजे वाहन स्कॉर्पियो नंबर यूपी 25 डीजेड-4653 से बचने व चालक समेत कुल 9 पर्यटक इन्जतनगर बरेली से कैंची धाम की ओर रहे थे कि भवाली पेट्रोल पंप से अल्मोड़ा मोटर मार्ग की ओर करीब 500 मीटर की दूरी पर वाहन दुर्घटनाग्रस्त हो गया। सूचना मिलने के बाद स्थानीय पुलिस मय एसडीआरएफ तथा फायर सर्विस मौके पर पहुंची बाद में प्राथमिक उपचार के लिए सभी को हायर सेंटर रेफर किया गया। घटना में तीन लोगों की मौत हो गई, जिसमें गंगा देवी (55) पत्नी भूप राम, वृजेश कुमारी पत्नी राहुल पटेल (26) निवासी ग्राम चावण पोस्ट मुडिया धाना इन्जतनगर बरेली तथा नैसी गंगवार (24) पुत्री जयपाल सिंह गंगवार निवासी पीलीभीत बरेली की मौत हो गई, जबकि ऋषि पटेल उर्फ -शेष पृष्ठ दो पर

छह लोग घायल बरेली से कैंची धाम जा रहे थे पर्यटक

संक्षिप्त समाचार

दिल्ली में घना जहरीला स्मॉग, एक्नूआई 'बहुत खराब' से गंभीर
नई दिल्ली। राष्ट्रीय

राजधानी में गुरुवार को ज्यादातर हिस्सों में जहरीले स्मॉग की घनी परतें छाई रहने से दृश्यता तेजी से कम हो गई और लोगों को बहुत परेशानी का सामना करना पड़ा। इंडिया गेट, एम्स, अक्षरधाम, आईटीओ और बारापुला फ्लाईओवर जैसी खास जगहों से मिले दृश्यों में शहर भर में प्रदूषण का स्तर बढ़ने से दृश्यता बहुत कम हो गई। दिल्ली के अलग-अलग हिस्सों में एक्नूआई का स्तर बहुत खराब से लेकर गंभीर तक बना रहा।

दिल्ली में सख्ती, जगह-जगह गाड़ियों की चेकिंग

नई दिल्ली। दिल्ली में प्रदूषण से निपटने के लिए बुधवार-गुरुवार रात 12 बजे से ग्रेडेड रिस्कोस एक्शन प्लान (ग्रेड) का चौथा फेज लागू हो गया है। इसके तहत कई सख्त नियम लागू हुए हैं। दिल्ली में गुरुवार से सिर्फ बीएस-6 इंजन वाली गाड़ियों को एंटी मिल रही है। इससे कम मानक वाले, दिल्ली के बाहर की गाड़ियों को शहर में आने नहीं दिया जा रहा है। इस फैसले से दिल्ली में बाहर से रोजाना आने-जाने वाली 12 लाख गाड़ियों पर असर पड़ा है।

अभद्र टिप्पणी मामले में आजम दोष मुक्त

रामपुर। रामपुर जिले की एक अदालत ने पूर्व मंत्री मंत्री आजम खां को प्रशासनिक अधिकारियों से अभद्र टिप्पणी करने के मामले में दोष मुक्त करार दिया है। मामले में अभियोजन साक्ष्य साबित नहीं कर सका। पूर्व कैबिनेट मंत्री आजम खां के मुकदमों की सुनवाई तेजी से चल रही है। ज्यादातर मुकदमों में फैसले के करीब आ गए हैं। गुरुवार को फिर एक अन्य मुकदमे में फैसला आया।

प्रख्यात मूर्तिकार राम सुतार का निधन

नोएडा। प्रख्यात मूर्तिकार राम सुतार का बुधवार देर रात निधन हो गया। वह 100 वर्ष के थे। श्री सुतार के पुत्र अनिल सुतार ने अपने पिता के निधन की जानकारी दी। श्री राम सुतार ने देर रात अपने नोएडा स्थित आवास पर अंतिम सांस ली। वह कुछ समय से अस्वस्थ चल रहे थे। उनका गुरुवार दोपहर को नोएडा के सेक्टर 94 स्थित श्मशान स्थल पर अंतिम संस्कार किया गया। श्री सुतार के पुत्र ने उन्हें मुखाभि दी।

आवारा कुत्ते मामले में सुप्रीम कोर्ट सख्त

शाह टाइम्स ब्यूरो

नई दिल्ली। आवारा कुत्तों से जुड़े मामले में दाखिल याचिका पर सुनवाई के दौरान सुप्रीम कोर्ट ने गुरुवार को कड़ा रुख अपनाया। दिल्ली नगर निगम द्वारा बनाए गए कुछ नियमों को अमानवीय बताने वाली आपति पर प्रतिक्रिया देते हुए अदालत ने कहा कि अगली सुनवाई में एक वीडियो चलाया जाएगा और पूछा जाएगा कि मानवता आखिर है क्या।

न्यायमूर्ति विक्रम नाथ और संदीप मेहता की पीठ के समक्ष वरिष्ठ अधिवक्ता कपिल सिब्बल, जो इस मामले में पक्ष रख रहे हैं, ने बताया कि इस प्रकरण की सुनवाई के लिए गुरुवार को गठित होने वाली तीन न्यायाधीशों की विशेष पीठ की बैठक रह कर दी गई है। इस पर न्यायमूर्ति नाथ ने स्पष्ट किया कि अब यह मामला 7 जनवरी को सूचीबद्ध किया जाएगा। अधिवक्ता सिब्बल ने कहा कि समस्या यह है कि इस बीच दिल्ली नगर निगम (एमसीडी) ने कुछ ऐसे नियम बना दिए हैं जो पूरी तरह से विपरीत हैं। जब पीठ ने कहा कि वह 7 जनवरी को इस मामले पर विचार करेगी, तो सिब्बल ने कहा कि अधिकारी दिसम्बर में ही नियमों को लागू कर देंगे। उन्होंने तर्क दिया कि वे इसे लागू करेंगे और कुत्तों को हटा देंगे। उनके पास आश्रय स्थल नहीं हैं। न्यायमूर्ति नाथ ने कहा कि कोई बात नहीं, उन्हें करने दीजिए, हम इस पर विचार करेंगे। सिब्बल ने शुक्रवार को मामले की सुनवाई करने का आग्रह करते हुए कहा कि अधिकारियों के पास कुत्तों के लिए आश्रय स्थल तक नहीं हैं। उन्होंने

कहा: अगली सुनवाई में एक वीडियो चलाया जाएगा और पूछा जाएगा, मानवता आखिर है क्या



कहा कि जो कुछ किया जा रहा है वह बेहद अमानवीय है। न्यायमूर्ति मेहता ने सिब्बल से कहा कि अगली तारीख को हम आपके हित में एक वीडियो चलाएंगे और आपसे पूछेंगे कि मानवता क्या है। सिब्बल ने जवाब दिया कि वे यह दिखाएंगे कि एक वीडियो भी चलाएंगे कि क्या हो रहा था। सिब्बल ने कहा कि समस्या यह है कि आपने मानवीय न्यायाधीश ने एक आदेश पारित किया है और हम उसका सम्मान करते हैं। लेकिन मुद्दा यह है कि वैधानिक नियम हैं। पीठ ने कहा कि वह इस मामले पर 7 जनवरी को विचार करेगी। बता दें कि 7 नवम्बर को, शैक्षणिक संस्थानों, अस्पतालों और रेलवे स्टेशनों जैसे संस्थागत क्षेत्रों के भीतर कुत्ते को काटने की घटनाओं में चिंताजनक वृद्धि को ध्यान में रखते हुए, सर्वोच्च न्यायालय ने उचित नसबंदी और टीकाकरण के बाद आवारा कुत्तों

रिटायरमेंट से पहले जजों का ताबड़तोड़ फैसले सुनाना दुर्भाग्यपूर्ण: सुप्रीम कोर्ट

नई दिल्ली। सुप्रीम कोर्ट ने न्यायपालिका में भ्रष्ट आचरण को लेकर अप्रत्यक्ष रूप से अहम टिप्पणी की। कोर्ट ने भ्रष्टाचार का जिक्र किए बिना कहा कि रिटायरमेंट से ठीक पहले जजों का बाहरी कार्यों से प्रभावित होकर ताबड़तोड़ फैसला सुनाना दुर्भाग्यपूर्ण है। चीफ जस्टिस सुर्यकांत, जस्टिस जयमाल्या बाग्वी और जस्टिस विपुल एम पंचोली की बेंच ने कहा कि कुछ जजों में रिटायरमेंट से चंद दिनों पहले बहुत ज्यादा आदेश पारित करने की प्रवृत्ति बढ़ रही है। वे आदेश ऐसे सुनाते हैं, जैसे मंच के अंतिम ओवर में छक्के मार रहे हों।

को तुरंत निर्दिष्ट आश्रयों में स्थानांतरित करने का निर्देश दिया। तीन न्यायाधीशों की विशेष पीठ ने यह भी कहा था कि इस प्रकार पकड़े गए आवारा कुत्तों को उस स्थान पर वापस नहीं छोड़ा जाएगा, जहां से उन्हें पकड़ा गया था। पीठ ने अधिकारियों को राज्य राजमार्गों, राष्ट्रीय राजमार्गों और एक्सप्रेसवे से सभी मवेशियों और अन्य आवारा जानवरों को हटाने को सुनिश्चित करने का निर्देश दिया था। इसमें कहा गया था कि खेल परिसरों सहित संस्थागत क्षेत्रों के भीतर कुत्ते को काटने की घटनाओं को पुनरावृत्ति न केवल प्रशासनिक उदासीनता को दर्शाती है, बल्कि इन परिसरों को रोके जा सकने वाले खतरों से सुरक्षित करने में प्रणालीगत विफलता को भी दर्शाती है। सुप्रीम कोर्ट ने आवारा कुत्तों के खतरों को लेकर स्वतः संज्ञान लेते हुए दायर मामले में कई निर्देश जारी किए थे।

घने कोहरे से उत्तर, पूर्वी भारत में उड़ानें प्रभावित

नई दिल्ली। घने कोहरे और कम दृश्यता के कारण दिल्ली, चंडीगढ़, पटना और उत्तर व पूर्वी भारत के अन्य हवाई अड्डों पर उड़ान संचालन प्रभावित होने के बीच कई एयरलाइनों ने यात्रियों के लिए परामर्श जारी किया है।

एयर इंडिया ने बताया है कि अगले कुछ दिनों में घना कोहरा दिल्ली और कई अन्य हवाई अड्डों पर परिचालन सेवा को प्रभावित कर सकता है, जिसका संभावित प्रभाव इसके पूरे नेटवर्क पर पड़ सकता है। एयरलाइन ने कहा कि आपकी यात्रा को बेहतर योजना में मदद करने के लिए, विशेष रूप से त्यौहारों के सीजन दौरान, हमारा अनुरोध है कि आप एयरपोर्ट के लिए निकलने से पहले अपनी 'फ्लाइट स्टेटस' को अच्छी तरह से देख लें। आपकी सुविधा के लिए एयर इंडिया ने कोहरे से संबंधित व्यवधानों को कम करने के लिए कई सक्रिय कदम उठाए हैं। हालांकि, यदि घने कोहरे के कारण अचानक उड़ानें रद्द होती हैं या अधिक देरी होती है, तो हमारे ग्राउंड स्टाफ के सहयोगी आपकी सहायता के लिए 24 घंटे उपलब्ध रहेंगे और वैकल्पिक व्यवस्थाएं करेंगे। एयरलाइन के 'फॉगकेयर' पहल के तहत, प्रभावित होने वाली उड़ानों के यात्रियों को पहले



एयरपोर्ट के लिए निकलने से पहले अपनी 'फ्लाइट स्टेटस' को अच्छी तरह से देख लें : एयरलाइंस

से सूचना मिलेगी और वे बिना किसी अतिरिक्त शुल्क के उड़ान बदल सकते हैं या फिर बिना किसी जुर्माने के पूरा किराया मांग सकते हैं। इंडिगो ने कहा कि उत्तर और पूर्वी भारत के कुछ हिस्सों में कोहरे का पूर्वानुमान जताया गया है, जिससे दृश्यता कम हो सकती है और शुरुआती घंटों के दौरान उड़ान परिचालन की गति धीमी हो सकती है। सुरक्षा के मद्देनजर, कुछ उड़ानों में देरी भी सकती है या बदलाव हो सकते हैं।

दिल्ली ब्लास्ट मामले में 9वीं गिरफ्तारी

नई दिल्ली। राष्ट्रीय जांच एजेंसी (एनआईए) ने पिछले महीने दिल्ली के ऐतिहासिक लालकिले के आसपास हुए बम धमाके के सिलसिले में एक और प्रमुख आरोपी को गिरफ्तार किया है। इस मामले में गिरफ्तार किया गया नौवां व्यक्ति यासिर अहमद डार, श्रीनगर (जम्मू-कश्मीर) के शोपियां का निवासी है। बता दें कि इस धमाके में 11 लोगों की मौत हो गई थी। कई अन्य घायल हो गए थे। एनआईए की ओर से जारी बयान के मुताबिक, आरोपी को मामला संख्या आरसी -21/2025/एनआईए/डीएलआई के तहत शहरी अतिक्रमण अधिनियम 1967 और बीएएस 2023 की संबंधित धाराओं के तहत गिरफ्तार किया गया है। एनआईए की जांच से पता चला है कि 10 नवम्बर को राजधानी में हुए कार बम धमाके की साजिश में यासिर की सक्रिय भूमिका थी।



प्रयागराज : कांग्रेस पार्टी के कार्यकर्ताओं ने वीबी-जी राम जी विधेयक के तहत एमजीएनआरआईजी का नाम बदलने के प्रस्ताव के विरोध में प्रदर्शन किया।


हर प्रकार की चुनौतियों के लिए तैयार है वायुसेना: राजनाथ सिंह

नई दिल्ली। रक्षा मंत्री राजनाथ सिंह ने वायुसेना को प्रौद्योगिकी में निपुण, अभियानों के लिए फुर्तीली और आत्मविश्वास से लबरेज भविष्य की सेना बताते हुए कहा है कि ऑपरेशन सिंदूर में भारतीय सशस्त्र बलों ने देश की ताकत और अभियान क्षमता का बखूबी से प्रदर्शन किया।

श्री सिंह ने गुरुवार को यहां वायुसेना के शीर्ष कमांडरों के सम्मेलन को संबोधित करते हुए कमांडरों से ऑपरेशन सिंदूर से सबक लेते हुए भविष्य की हर चुनौती से निपटने के लिए तैयार रहने का आग्रह किया। उन्होंने कहा कि 21वीं सदी की लड़ाई सिर्फ हथियारों की लड़ाई नहीं है, यह विचारों, प्रौद्योगिकी और जल्द से जल्द

रक्षा मंत्री ने वायुसेना को प्रौद्योगिकी में निपुण बताया
अभियानों के लिए फुर्तीली और आत्मविश्वास से लबरेज भविष्य की सेना बताया

स्थिति के अनुरूप ढलने क्षमता की लड़ाई है। उन्होंने देशवासियों को आश्वस्त किया कि सरकार सुरक्षा व्यवस्था को और मजबूत करने के लिए प्रतिबद्ध है। रक्षा मंत्री ने कहा कि ऑपरेशन सिंदूर के दौरान आर्म्ड फोर्स ने भारत की हार्ड-इम्पैक्ट, कम



समय की ऑपरेशनल क्षमता दिखाई। वायुसेना की सराहना करते हुए उन्होंने कहा यह कि टेक्नोलॉजी में एडवांस्ड, ऑपरेशन में फुर्तीली, स्ट्रेटेजिक रूप से कॉन्फिडेंट और भविष्य को ध्यान में रखने वाली फोर्स है, जो लगातार बदलती

तलाक के लिए एक साल अलग रहना जरूरी नहीं

नई दिल्ली। दिल्ली हाईकोर्ट ने कहा कि आपसी सहमति से तलाक लेने वाले पति-पत्नी के लिए एक साल तक अलग रहने की शर्त अनिवार्य नहीं है।

कोर्ट ने कहा कि हिंदू विवाह अधिनियम (एचएमए), 1955 के तहत बनाए गए इस शर्त को सही मामलों में माफ किया जा सकता है। कोर्ट ने आगे कहा कि ऐसी परिस्थितियों में, पति-पत्नी को शादी के बंधन से मुक्त करने के बजाय, उन्हें एक गलत रिश्ते में उलझाए रखना गलत होगा। इससे

दिल्ली हाईकोर्ट ने कहा: पति-पत्नी को अनचाहे रिश्ते में उलझाए रखना गलत

दोनों पर अनावश्यक मनोवैज्ञानिक और भावनात्मक तनाव पड़ेगा। यह स्पष्टीकरण एक डिवीजन बेंच द्वारा किया गए एक रेफरेंस के जवाब में आया, जिसमें अधिनियम के तहत आपसी सहमति से तलाक के लिए याचिका पेश करने की समयसीमा पर मार्गदर्शन मांगा गया था।

संक्षिप्त समाचार

ईओडब्ल्यू ने फर्जी नौकरी मामले में दो लोगों के खिलाफ आरोपपत्र दायर किया

श्रीनगर। जम्मू-कश्मीर में आर्थिक अपराध शाखा ने सरकारी नौकरी दिलाने के नाम पर 11 लाख रुपये की धोखाधड़ी करने के आरा. प में एक महिला समेत दो लोगों के खिलाफ आरोपपत्र दायर किया है। अधिकारियों ने गुरुवार को बताया कि 2024 में दर्ज प्रार्थमिकी से संबंधित आरोपपत्र न्यायिक फ़ैसले के लिए मुख्य न्यायिक मजिस्ट्रेट, बडगाम की अदालत में पेश किया गया। यह मामला एक लिखित शिकायत से शुरू हुआ, जिसमें आरोप लगाया गया था कि जम्मू-कश्मीर के कुपवाड़ा जिले के जरिहामा की रहने वाली इशरत बानो ने शिकायतकर्ता को यह कहकर कि उसका पति सरकारी उसे नौकरी दिला देगा, 11 लाख रुपये की धोखाधड़ी की। शिकायतकर्ता ने यह पैसे एक बैंक खाते में स्थानांतरित कर दिए। हालांकि उसे न तो कोई नौकरी मिली और न ही पैसे वापस किए गए। ईओडब्ल्यू ने शिकायत मिलने पर विस्तृत जांच शुरू की। जांच के दौरान यह सामने आया कि रकम आरोपी गुलजार अहमद बानो उर्फ शाहिद, जरिहामा/ लिडवान, कुपवाड़ा निवासी के बैंक खाते में जमा की गई थी।

धार्मिक भावनाओं को आहत करने के मामले में तीन लोग गिरफ्तार
जम्मू। जम्मू-कश्मीर पुलिस ने डोडा जिले में धार्मिक भावनाएं आहत करने के मामले में तीन लोगों को गिरफ्तार किया है। पुलिस ने गुवावर को एक आधिकारिक बयान में बताया कि खेल्लानी के सरसी गांव में धार्मिक भावनाएं आहत करने के मामले में शामिल तीन लोगों को पुलिस ने घटना के तुरंत बाद गिरफ्तार कर लिया। पुलिस ने कहा कि डोडा थाने में कानून की संबंधित धाराओं के तहत प्रार्थमिकी दर्ज की गई है और जांच शुरू कर दी गई है।

कश्मीर में 20 दिसम्बर से बर्फबारी का अनुमान

श्रीनगर, वार्ता

कश्मीर में मौसम विभाग ने लंबे समय से चल रहा शुष्क मौसम 20 दिसम्बर से समाप्त होने का अनुमान लगाया है। श्रीनगर मौसम विज्ञान केंद्र ने गुरुवार को जम्मू- कश्मीर के ऊंचे इलाकों में बर्फबारी और मैदानी इलाकों में बारिश होने की संभावना जताई है। मौसम विभाग का 20-21 दिसम्बर को हिमपात का अनुमान कश्मीर घाटी में सर्दियों के सबसे भीषण दौर चिल्लाई कलां की शुरुआत के साथ मेल खाता है। कश्मीर में नवम्बर की शुरुआत से ही लंबे समय से शुष्क मौसम है।

मौसम विभाग ने कहा कि 20-21 दिसम्बर को सामान्य रूप से बादल छाए रहने का अनुमान है, कश्मीर संभाग के ऊंचे इलाकों में हल्की से मध्यम बर्फबारी होगी और जम्मू- कश्मीर के मैदानी इलाकों में कई स्थानों पर हल्की से मध्यम बारिश होगी। मौसम पूर्वानुमान के अनुसार शुक्रवार तक आसमान में आंशिक रूप से बादल छाए रहेंगे और उत्तरी एवं मध्य कश्मीर के कुछ ऊंचे इलाकों में हल्की बर्फबारी हो सकती है। हालांकि 20 दिसम्बर की देर रात से पश्चिमी विक्षोभ के ज्यादा सक्रिय होने का अनुमान है।

कश्मीर संभाग के ऊंचे इलाकों में हल्की से मध्यम बर्फबारी होगी

बारिश की तीव्रता 20 दिसम्बर की देर रात से 21 दिसम्बर के दोपहर तक चरम पर रहने की उम्मीद है। 22 दिसम्बर को आमतौर पर बादल छाए रहने और छिटपुट स्थानों पर हल्की बारिश या बर्फबारी होने का अनुमान है, जबकि 23 से 29 दिसम्बर तक आंशिक रूप से या सामान्य रूप से बादल छाए रहने का अनुमान है। जबकि ऊंचे इलाकों में 30 और 31 दिसम्बर को हल्की बर्फबारी होने का अनुमान है। मौसम विभाग ने चेतावनी दी है कि कुपवाड़ा, बांदीपा. रा और गंदरबल जिलों के कुछ ऊंचे इलाकों में, विशेष रूप से 21 दिसम्बर को, मध्यम से भारी बर्फबारी हो सकती है। यात्रियों एवं चालकों को सलाह दी गई है कि वे मौसम अपडेट पर नजर रखें और अपनी यात्रा की योजना उसी अनुसार बनाएं तथा यातायात एवं प्रशासनिक निर्देशों का सख्ती से पालन करें। मौसम विभाग का पूर्वानुमान सही होने से और बर्फबारी होने से घाटी में लंबे समय से चल रहे शुष्क मौसम की स्थिति से राहत मिलने की उम्मीद है।

वंदे मातरम पर चर्चा कर मुद्दों से भाग रही सरकार

शाह टाइम्स ब्यूरो

लखनऊ। सपा के राष्ट्रीय अध्यक्ष अखिलेश यादव ने आरोप लगाया है कि उत्तर प्रदेश सरकार जनता से जुड़े वास्तविक मुद्दों पर चर्चा से बचना चाहती है, इसलिए विधानसभा में वंदे मातरम जैसे विषयों को उठाया जा रहा है, जबकि इस पर पहले ही लोकसभा में चर्चा हो चुकी है।

उन्होंने कहा कि भाजपा की विचारधारा से जुड़े लोगों ने आजादी से पहले और बाद में कभी वंदे मातरम नहीं गाया और अब जरूरी मुद्दों से ध्यान हटाने के लिए इस पर बहस कराई जा रही है। उन्होंने कहा कि एकरंगी सरकार इमोशनल चर्चा करना चाहती है। गुरुवार को पार्टी कार्यालय में आयोजित संवाददाता सम्मेलन में अखिलेश यादव ने कहा कि सरकार के पास



कहा: भाजपा की विचारधारा से जुड़े लोगों ने आजादी से पहले और बाद में कभी वंदे मातरम नहीं गाया

जनता के मुद्दे का कोई जवाब नहीं है। उन्होंने कहा कि खाद का हाल देखा सभी ने, लाइन लगाने के बावजूद किसानों को किल्लत उठानी पड़ी। धान खरीद का मौसम है, बताएं कितना तैयारी है। कारखाना एक भी बनाया, बिजली का निजीकरण किया जा रहा है। बड़े-बड़े अपराधी घूम रहे हैं।

फॉग नहीं बल्कि स्मॉग की वजह से रह हुआ भारत दक्षिण अफ्रीका मैच: अखिलेश

लखनऊ। लखनऊ में भारत दक्षिण अफ्रीका टी20 मैच रह होने का परीक्ष रूप से भारतीय जनता पार्टी को जिम्मेदार ठहराते हुए समाजवादी पार्टी अध्यक्ष अखिलेश यादव ने कहा कि क्रिकेट मैच न हो पाने की वजह कोहरा नहीं बल्कि प्रदूषण था, क्योंकि भाजपा सरकार ने शुद्ध हवा के लिए बनाए गए पार्कों को बरबाद कर दिया है। यादव ने बुधवार देर रात एक्स पर पोस्ट किया कि दिल्ली का प्रदूषण अब लखनऊ तक पहुंच गया है। इसीलिए लखनऊ में आयोजित होनेवाला अंतर्राष्ट्रीय क्रिकेट मैच नहीं हो पा रहा है।

कोडीन मैचा पर कोई कार्रवाई नहीं हो रही है। पर्यावरण को लेकर काफी चिंता है। दिल्ली का एक्ज्यूआई क्या है। जब सब लोग सवाल उठा रहे हैं, तो बोल रहे हैं सरकारी एप पर देखिए। उन्होंने कहा कि इन सभी मुद्दों को लेकर विधायकों के साथ बैठक की गई है। अखिलेश यादव ने कहा कि लखनऊ में प्रदूषण की गंभीर स्थिति के कारण भारत-दक्षिण

अफ्रीका क्रिकेट मैच रह करना पड़ा, लेकिन सरकार के लोग दावा कर रहे हैं कि एयर क्वालिटी इंडेक्स (एक्ज्यूआई) ठीक था। उन्होंने सवाल उठाया कि सरकार यह एक्ज्यूआई के आंकड़े कहाँ से ला रही है। साथ ही उन्होंने आरोप लगाया कि सरकार स्वतंत्र एजेंसियों के आंकड़ों को नकार कर प्रदूषण जैसे अहम मुद्दे पर चर्चा से बचना चाहती है।


खेती के साथ खिलवाड़ अब ‘सामान्य अपराध’ नहीं

उप्र में खाद माफिया पर होगी रासुका में कार्रवाई

शाह टाइम्स ब्यूरो

लखनऊ। उत्तर प्रदेश सरकार ने खाद की कालाबाजारी के खिलाफ अब तक की सबसे सख्त कार्रवाई करते हुए साफ संदेश दिया है कि खेती और किसान हितों से जुड़ा अपराध किसी भी सूरत में बदरित नहीं किया जाएगा। मुख्यमंत्री के निर्देश पर खाद माफिया के खिलाफ राष्ट्रीय सुरक्षा अधिनियम (रासुका) जैसी कठोर कार्रवाई की जा रही है।

योगी सरकार का मानना है कि उर्वरकों की कालाबाजारी केवल आपूर्ति या प्रशासनिक लापरवाही का मामला नहीं है, बल्कि यह सीधे तौर पर खाद्य सुरक्षा, किसान की आजीविका और प्रदेश की अर्थव्यवस्था से जुड़ा गंभीर अपराध है। मुख्यमंत्री योगी आदित्यनाथ ने बैठक में स्पष्ट शब्दों में कहा कि जो लोग किसानों को संकट में डालकर मुनाफाखोरी



किसान हितों से जुड़ा अपराध किसी भी सूरत में बदरित नहीं किया जाएगा: मुख्यमंत्री

कर रहे हैं, वे केवल कानून नहीं तोड़ रहे, बल्कि देश और प्रदेश की खाद्य सुरक्षा से खिलवाड़ कर रहे हैं। ऐसे तत्वों को ‘सामान्य अपराधी’ मानकर नहीं छोड़ा जाएगा। जरूरत पड़ी, तो उनके खिलाफ एनएसए जैसी कठोर धाराएं लगाई जाएंगी, ताकि वे लंबे समय तक समाज के लिए खतरा न बन सकें। योगी सरकार ने खाद की कालाबाजारी, जमाखोरी और ओवररेटिंग की शिकायतों पर त्वरित एफआईआर दर्ज करने के निर्देश दिए हैं। अब केवल नॉटिस या चेतावनी देकर मामले को ठंडे बस्ते में नहीं डाला जाएगा। जिला

प्रशासन को अधिकार दिया गया है कि वह मौके पर ही सख्त कार्रवाई करें। मुख्यमंत्री ने कहा कि किसान को खाद के लिए दर-दर भटकना पड़े, यह सरकार के लिए स्वीकार्य नहीं है। अगर कहीं भी कालाबाजारी की सूचना मिलती है, तो संबंधित अधिकारी सीधे हस्तक्षेप करेंगे और दोषियों पर कानूनी कार्रवाई निश्चित करेंगे। योगी सरकार ने खाद की आपूर्ति व्यवस्था को दुरुस्त करने के लिए सरप्राइज इन्स्पेक्शन का तंत्र मजबूत किया है। मुख्यमंत्री के निर्देश पर अब केवल दुकानदार ही नहीं, बल्कि गिरानी

सांस्कृतिक चेतना को दिशा देता रहेगा भातखंडे विश्वविद्यालय: योगी

लखनऊ। उत्तर प्रदेश की राजधानी लखनऊ में स्थित भातखंडे विश्वविद्यालय की 100 वर्ष की यात्रा के उपलक्ष्य में आयोजित समारोह में मुख्यमंत्री योगी आदित्यनाथ ने गुरुवार को कहा कि भातखंडे विश्व. विद्यालय सांस्कृतिक विरासत का प्रमुख केंद्र रहा है और आने वाले समय में भी देश की सांस्कृतिक चेतना को दिशा देता रहेगा। भातखंडे संस्कृति विश्वविद्यालय, लखनऊ में मंगलवार को शताब्दी समारोह का भव्य आयोजन किया गया। विश्वविद्यालय की 100 वर्ष की यात्रा के उपलक्ष्य में आयोजित इस समारोह में मुख्यमंत्री योगी आदित्यनाथ मुख्य अतिथि के रूप में शामिल हुए।

में लापरवाही बरतने वाले अफसर भी जवाबदेह होंगे। औचक निरीक्षण के दौरान स्टॉक, बिक्री रजिस्टर, दर सूची और वितरण प्रक्रिया की गहन जांच की जा रही है। यदि किसी स्तर पर मिलीभगत या आंख मूंदने की शिकायत सामने आती है, तो संबंधित अधिकारी के खिलाफ भी कार्रवाई तब है। योगी सरकार ने प्रदेश के सभी जिलों में डेली स्टॉक रिपोर्टिंग सिस्टम लागू किया है। इसके तहत हर खाद

वंदे मातरम के 150 वर्ष पूरे होने पर

सदन में चर्चा करा सकती है सरकार

शाह टाइम्स ब्यूरो

लखनऊ। उत्तर प्रदेश में शुक्रवार से शुरू हो रहे राज्य विधानमंडल के शीतकालीन सत्र से पहले गुरुवार को विधानभवन में सर्वदलीय बैठक आयोजित की गई। बैठक की अध्यक्षता विधानसभा अध्यक्ष सतीश महाना ने की। सूत्रों के अनुसार सरकार ‘वंदे मातरम’ के 150 वर्ष पूरे होने के अवसर पर सदन में विशेष चर्चा कराने पर विचार कर रही है। इस बैठक में मुख्यमंत्री योगी आदित्यनाथ, वित्त मंत्री सुरेश खन्ना, नेता प्रतिपक्ष माता प्रसाद पांडे, बसपा नेता उमा शंकर सिंह, कांग्रेस नेता आराधना मिश्रा सहित विभिन्न दलों के नेता मौजूद रहे। इससे पहले शीतकालीन सत्र की रूपरेखा तय करने के लिए कार्यमंत्रणा समिति की बैठक भी बुलाई गई। सूत्रों के अनुसार सरकार ‘वंदे मातरम’ के 150 वर्ष पूरे होने के अवसर पर सदन में विशेष चर्चा कराने पर विचार कर रही है। हालांकि इस संबंध में अंतिम

बैठक में मुख्यमंत्री योगी, वित्त मंत्री सुरेश खन्ना, नेता प्रतिपक्ष माता प्रसाद पांडे, बसपा नेता उमा शंकर सिंह, कांग्रेस नेता आराधना सहित विभिन्न दलों के नेता मौजूद रहे

निर्णय कार्यमंत्रणा समिति की बैठक में लिया जाएगा। विधानमंडल का शीतकालीन सत्र 19 दिसम्बर से शुरू होकर 24 दिसम्बर तक चलेगा। सत्र की अवधि को लेकर विपक्ष ने सवाल उठाए हैं। सर्वदलीय बैठक में शामिल होने जता समय समाजवादी पार्टी के नेता रमिदास मल्लोत्रा ने कहा कि सरकार जनता से जुड़े अहम मुद्दों पर चर्चा से बचना चाहती है, इसी वजह से शीतकालीन सत्र को इतना छोटा रखा गया है। उन्होंने सत्र की अवधि बढ़ाने की मांग करते हुए कहा कि प्रदेश की जनता से जुड़े सवालों पर विस्तार से चर्चा जरूरी है।



सेसेक्स 85213.36
निफ्टी 26027.30



सोना रु. 133442
प्रति 10 ग्राम (24 कैरेट)



चांदी रु. 192222
प्रति किलो



शेयर बाजारों में उतार-चढ़ाव
सेंसेक्स 78 अंक लुढ़का

मुंबई, वार्ता

घरेलू शेयर बाजारों में गुरुवार को बड़ा उतार-चढ़ाव देखा गया और बीएसई का 30 शेयरों वाला संवेदी सूचकांक सेंसेक्स 77.84 अंक (0.09 प्रतिशत) टूटकर 84,481.81 अंक पर बंद हुआ। नेशनल स्टॉक एक्सचेंज का निफ्टी-50 सूचकांक भी तीन अंक यानी 0.01 प्रतिशत उतरकर 25,815.55 अंक पर सपाट बंद हुआ। बाजार में आज काफी उतार-चढ़ाव देखा गया। सुबह गिरावट में खुलने का बाद सेंसेक्स नीचे 84,238.43 अंक और ऊपर 84,780.19 अंक तक गया। बुधवार को यह 84,559.65 अंक पर बंद हुआ था। निफ्टी मिडकैप- 50 सूचकांक 0.50



स्मॉलकैप-100 सूचकांक 0.13 प्रतिशत की बढ़त में रहा। मैडिया, ऑटो, रसायन, तेल एवं गैस और फार्मा समूहों के सूचक. इंफो में गिरावट रही, जबकि आईटी, रियलिटी और टिकाऊ उपभोक्ता उत्पाद समूहों के सूचकांक चढ़ गए। सेंसेक्स की कंपनियों में सनफार्मा का शेयर पौने तीन फीसदी के करीब टूट

हिंदुस्तान यूनीलिवर के शेयर भी लाल निशान में बंद हुए। टीसीएस का शेयर लगभग दो प्रतिशत तक चढ़ा। टेक महिंद्रा और इंफोसिस में भी डेढ़ फीसदी से अधिक की तेजी रही। एक्सिस बैंक, एचसीएल टेक्नोलॉजीज, अडानी पोर्ट्स और आईसीआईसीआई बैंक के शेयर हरे निशान में रहे।

बुरा समय बीच चुका है: इंडिगो सीईओ

नई दिल्ली। इंडिगो के मुख्य कार्यकारी अधिकारी (सीईओ) पीटर एल्बर्स ने गुरुवार को कहा कि बुरा समय बीत चुका है और 19 साल पुरानी विमान सेवा कंपनी को सिर्फ संकट के ‘तीन दिन’ के आधार पर नहीं आंका जाना चाहिए। एल्बर्स ने कर्मचारियों के नाम जारी एक वीडियो संदेश में कठिन समय में साथ देने के लिए कर्मचारियों को धन्यवाद दिया। उन्होंने कहा कि बुरा समय अब पीछे छूट चुका है। कंपनी आज 2,200 उड़ानों का परिचालन कर रही है। यह टीचवर्क का नतीजा है। उन्होंने कहा कि अब एयरलाइंस तीन बातों पर फोकस कर रही है— खुद को मजबूत बनाना, मूल कारणां का विश्लेषण और पुनर्गठन। कंपनी ने दिसम्बर के पहले सप्ताह में पैदा संकट की जांच के लिए विदेशी

विशेषज्ञ की नियुक्ति की है। साथ ही वह खुद भी विभिन्न स्थानों का दौरा कर कर्मचारियों से मुलाकात करेंगे। वीडियो संदेश में एल्बर्स ने बताया है कि मूल कारणों की विश्लेषण और कर्मचारियों के इनपुट से इंडिगो पहले से कहीं मजबूत और बेहतर बनकर उभरेगी। हमने मिलकर 19 साल में जो बनाया है उसे सिर्फ तीन दिन (03-05 दिसम्बर) के आधार पर नहीं आंका जाना चाहिए। उल्लेखनीय है कि 3 दिसम्बर से 5 दिसम्बर तक और उसके बाद भी इंडिगो ने बड़ी संख्या में उड़ानें रद्द कीं। सबसे बुरा हाल 05 दिसम्बर को रहा, जब 1,500 से अधिक उड़ानें रद्द की गईं। उसने इसके लिए पायलटों की फ्लाइट ड्यूटी से संबंधित नए नियमों और उसके अनुसार रोस्टरिंग में कंपनी विफलता को मुख्य कारण बताया था।

भारत में यूपीआई से लेन-देन में 33.5 प्रतिशत की वृद्धि: वर्ल्डलाइन इंडिया

कोलकाता, वार्ता

भारत के डिजिटल पेमेंट क्षेत्र में काफी तेजी से विकास हो रहा है। इस बात का खुलासा वर्ल्डलाइन इंडिया ने किया है। वर्ल्डलाइन इंडिया ने गुरुवार को डेटा से भांपूर एक संक्षिप्त विवरण जारी किया, जिसमें 2025 की तीसरी तिमाही में देश के डिजिटल पेमेंट क्षेत्र में तेजी से हो रहे विकास को दर्शाया गया। इसमें यूपीआई के जरिए लेन-देन की व्यवस्था सालाना 33.5 प्रतिशत की वृद्धि के साथ 59.33 अरब हो गई है। यह विवरण वर्ल्डलाइन की प्रमुख इंडिया डिजिटल पेमेंट्स रिपोर्ट का ही एक विस्तार है, जो इस तिमाही में पेमेंट कर्ताओं के बारे में समय पर जानकारी देता है। इस एनालिसिस

में यूपीआई के लगातार दबदबे, क्यूआर आधारित व्यापार स्वीकृति में तेजी से बढ़ोतरी, कार्ड जारी करने में लगातार प्रोथ और पेटी शहरों तथा उपभ्रते भारत दोनों में डिजिटल अपनाने में गहराई को उजागर किया गया। क्यू3 2025 ने दुनिया की सबसे डायनामिक रियल टाइम पेमेंट अर्थव्यवस्था के रूप में भारत की स्थिति को और मजबूत किया और कहा कि यहां हर स्कैन, टैप और क्लिक उपभोक्ताओं और कारोबारियों के व्यवहार को बदल रहा है। रिपोर्ट में बताया गया है कि यूपीआई ने रिकॉर्ड तोड़ने का सिलसिला जारी रखा, लेन-देन सालाना आधार पर 33.5 प्रतिशत बढ़कर 59.33 अरब हो गया और लेन-देन का मूल्य सालाना आधार पर 21 प्रतिशत बढ़कर 74.84 लाख करोड़ रुपये हो गया है। व्यक्ति से कारोबारी (पी2एम) लेन.देन व्यक्ति से व्यक्ति (पी2पी) से आगे रहे, जो रोजमर्रा के खुदरा लेन-देन में यूपीआई के दबदबे को दिखाता है। रिपोर्ट के अनुसार पी2एम लेन-देन 35 प्रतिशत बढ़कर 37.46 अरब हो गया और पी2पी 29 वृद्धि के साथ 21.65 अरब लेन-देन हो गया है। औसत टिकट साइज घटकर 1,262 रुपये (1,363 रुपये से) हो गया, जो रोजमर्रा के सामान, खाना, हेल्थकेयर की जरूरी चीजों और हाइपरलोकल कमिसे जैसे छोटे लेन-देन के लिए बढ़ते इस्तेमाल को दिखाता है। भारत में 70.90 करोड़ सक्रिय यूपीआई क्यूआर लेन-देन का मूल्य 2024 से 21 प्रतिशत ज्यादा है।

प्रथम पृष्ठ के शेष...

भारी हंगामे... ने विकास कार्यों पर खर्च करने का काम किया है। उन्होंने कहा कि इस विधेयक से किसानों और गरीबों का कल्याण होगा। उन्होंने कहा कि नरेंगा को महान्या गांधी के नाम के साथ शुरू नहीं किया गया था। उन्होंने 2009 के चुनावों से पहले वोट बैंक को ध्यान में रखते हुए इसमें महान्या गांधी का नाम जोड़ा था। उन्होंने कहा कि संयुक्त प्रगतिशील गठबंधन (संग्रह) ने अपने कार्यकाल में इस पर सिर्फ 2.13 लाख करोड़ रुपये खर्च किए जबकि मोदी सरकार ने 2014 से इस पर 8.53 लाख करोड़ रुपये खर्च किए हैं। उन्होंने कहा कि पहले इसमें भ्रष्टाचार था, लेकिन मोदी सरकार ने इसे भ्रष्टाचार मुक्त बनाया है। ग्रामीण विकास मंत्री ने कांग्रेस महासचिव प्रियंका गांधी वाड़ा के उन आरोपों को खारिज कर दिया कि प्रधानमंत्री नरेंद्र मोदी सरकार अपनी मर्जी से योजनाओं के नाम बदल देती है। इस आरोप का जवाब देते हुए उन्होंने नेहरू गांधी परिवार के सदस्यों के नाम पर कई कल्याणकारी कार्यक्रमों को सूची गिना दी और तर्क दिया कि कांग्रेस का राजनीतिक फायदे के लिए नाम जोड़ने का लंबा इतिहास रहा है। उन्होंने कांग्रेस पर महान्या गांधी के आदर्शों को धोखा देने का भी आरोप लगाया और कहा कि पार्टी ने भारत के बंटवारे को स्वीकार किया और आजादी के बाद कांग्रेस को भंग करने की गांधी की बात को नजर अंदाज किया। कांग्रेस ने खुद गांधीवादी सिद्धांतों को खत्म कर दिया। उधरसंसार ने गुरुवार को परमाणु ऊर्जा से जुड़े एक अहम विधेयक को मंजूरी दे दी। राज्यसभा ने स्थित परमाणु क्षेत्र में निजी भागीदारी का रास्ता खोलने वाले शर्मात के रूपांतरण के लिए नाभिकीय ऊर्जा का संघाणीय दोहन और अभिवर्द्धन (शांति) विधेयक, 2025 को ध्वनित करने से पारित कर दिया। यह विधेयक

बुधवार को लोकसभा से पारित हो चुका है। अब मौजूदा कानून को बदलने के लिए लागू नए विधेयक पर राष्ट्रपति के हस्ताक्षर के बाद केंद्र परमाणु ऊर्जा पर सरकार का एकाधिकार खत्म करने की और कदम बढ़ा देगा। विधेयक पर चर्चा का जवाब देते हुए परमाणु ऊर्जा विभाग के राज्य मंत्री जितेंद्र सिंह ने कहा कि परमाणु ऊर्जा 24गुणा 7 विश्वसनीय बिजली आपूर्ति का स्रोत है, जबकि अन्य नवीकरणीय ऊर्जा विकल्पों में यह निरंतरता नहीं है। उन्होंने स्पष्ट किया कि सुरक्षा तंत्र से किसी भी तरह का समझौता नहीं किया जाएगा। जितेंद्र सिंह ने विकिरण को लेकर जताई जा रही आशंकाओं को खारिज करते हुए कहा कि अब तक आम जनता के लिए किसी भी प्रकार के विकिरण-संबंधी खतरे की कोई रिपोर्ट सामने नहीं आई है। कांग्रेस सांसद जयराम रमेश ने केंद्र सरकार को आगाह किया कि परमाणु क्षेत्र में सार्वजनिक उपक्रमों की कोतल पर निजी कंपनियों को बढ़ावा देना राष्ट्रीय हित में नहीं है। उन्होंने फंस का उदाहरण देते हुए कहा कि वहां परमाणु ऊर्जा पूरी तरह सरकारी नियंत्रण में है। रमेश ने विदेशी तकनीक के बजाय भारत के स्वदेशी 700 मेगावाट के रिप्लेसों को मानक बनाने और देश के विशाल थोरियम भंडार के उपयोग पर जोर दिया। वहीं, भाजपा सांसद किरण चौधरी ने बिल का समर्थन करते हुए इसे आधुनिक परमाणु कानून बताया, जो कई सुरक्षा मानकों के साथ ऊर्जा आत्मनिर्भरता सुनिश्चित करेगा।

पर्यटकों का... यूवी (7) पुत्र गुरुल पटेल, स्वाति (20) पत्नी भूप राम, अश्वय (20) पुत्र ओमेंद्र, मुहल पटेल (35) पुत्र भूप राम निवासिगोण चावण पोस्ट मुडिया थाना इन्जननगर बरेली, करन (25) पुत्र जितेंद्र निवासी गुजरात तथा ज्योति (25) पत्नी करन निवासी गुजरात घायल हो गए। घाटना किस वजह से हुई इसका अभी स्पष्ट कारण पता नहीं चल पा रहा है।

सड़क दुर्घटना में घायलों की मदद करने वालों को पुरस्कृत किया जाएगा: गडकरी

नई दिल्ली, वार्ता

केंद्रीय सड़क परिवहन एवं राजमार्ग मंत्री नितिन गडकरी ने गुरुवार को लोक सभा में बताया कि सड़क दुर्घटना में घायल लोगों की मदद करने वालों को अब पुलिस से पूछताछ या अन्य किसी तरह की परेशानी का सामना करना नहीं पड़ेगा और उन्हें पुरस्कृत भी किया जाएगा।

गडकरी ने प्रश्न काल में एक सवाल के जवाब में बताया कि सरकार ने ऐसे प्रावधान किए हैं, जिससे सड़क दुर्घटना में घायल होने वाले लोगों को चिकित्सीय सहायता देने या अस्पताल पहुंचाने वालों को अब पुलिस परेशान नहीं करेगी और वे किसी तरह के कानूनी पंचड़े में भी नहीं पड़ेंगे। घायलों की मदद करने वालों को 25 हजार रुपये की आर्थिक सहायता भी दी जाएगी। उन्होंने लोगों से सड़क दुर्घटना में घायलों की मदद करने के लिए आगे आने की अपील की। उन्होंने बताया कि घायलों के अस्पताल पहुंचने पर तुरंत उनका इलाज शुरू हो सके, इसके लिए अस्पतालों को तत्काल डेढ़ लाख रुपये तुरंत प्रतिपूर्ति के रूप में दिए जाएंगे। उन्होंने बताया कि देश में प्रति वर्ष



पांच लाख सड़क दुर्घटनाएं होती हैं, जिनमें करीब डेढ़ लाख लोगों की मृत्यु हो जाती है। इनमें अधिक युवा अधिक होते हैं। उन्होंने कहा कि इन दुर्घटनाओं में घायल होने वालों को यदि तत्काल चिकित्सीय मदद पहुंचाई जाए, तो 50 हजार लोगों की जान बचाई जा सकती है। उन्होंने सांसदों से अपने-अपने क्षेत्रों में सड़क दुर्घटनाओं से बचने के लिए जागरूकता अभियान चलाने की अपील की और उनसे सुझाव भी मांगे। केंद्रीय मंत्री ने अध्यक्ष ओम बिरला से सड़क दुर्घटनाओं को रोकने की दिशा में विचार-विमर्श करने के लिए सदन में चर्चा कराने की भी मांग

टोल टैक्स भुगतान प्रणाली का किया जा रहा है सरलीकरण: गडकरी

नई दिल्ली। सड़क परिवहन एवं राजमार्ग मंत्री नितिन गडकरी ने गुरुवार को लोक सभा में बताया कि नई नीति में टोल टैक्स उसी स्थान से लगेगा, जहां से कोई वाहन सड़क पर प्रवेश करेगा। गडकरी ने प्रश्न काल में एक सवाल के जवाब में बताया कि नई नीति में अब किसी वाहन को सड़क पर प्रवेश करने वाले स्थान से ही अगले नाके पर टोल टैक्स देना होगा। यदि कोई वाहन 15 किलोमीटर चलने के बाद ही किसी टोल नाके पर पहुंच जाता है, तो उसे इतनी ही दूरी का टोल टैक्स देना होगा।

उन्होंने बताया कि नई नीति के प्रावधानों के अनुसार 15 रुपये में भी एक टोल नाके को पार किया जा सकेगा। अब ऐसे प्रयास किए जा रहे हैं, जिससे वाहनों को टोल नाकों पर कतार नहीं लगानी पड़े और गाड़ियां 80 किलोमीटर प्रति घंटे की गति से भी टोल नाके पार कर सकेंगी। उनके वाहन की नंबर प्लेट और फास्ट टैग को नाके पर रिकॉर्ड करने के बाद टैक्स स्वतः कट जाएगा। उन्होंने कांग्रेस के दीपेन्द्र हुड्डा के प्रश्न के उत्तर में बताया कि हरियाणा में 12 वर्षों में सबसे ज्यादा सड़कें बनाई गई हैं, इसलिए वहां सबसे ज्यादा टोल नाके हैं। हरियाणा और पंजाब में यातायात सघनता भी सबसे ज्यादा है। जहां ज्यादा नई सड़कें बनेंगी, वहां टोल नाके भी अधिक होंगे। गडकरी ने बताया कि सिरसा लोकसभा क्षेत्र में सड़कों की मरम्मत का कार्य कराने के प्रयास किए जा रहे हैं। राष्ट्रीय राजमार्ग 703 प्रस्तावित है और व्यवहार्यता रिपोर्ट का अध्ययन किया जा रहा है।

वे अपने-अपने क्षेत्रों में स्थानीय प्रशासन की मदद से लोगों खासकर युवाओं को सड़क दुर्घटनाओं से बचाने के लिए जागरूकता अभियान चलाने के साथ ही विशेषज्ञों से सलाह-मशविरा करें। उन्होंने

कहा कि वह अगले सत्र में इस गंभीर समस्या पर सदन में विस्तृत चर्चा कराने की कोशिश करेंगे और उनका मानना है कि सबके सुझावों-विचारों से अच्छे परिणाम सामने आ सकेंगे।

80 लाख की लूट में पुलिस के हाथ खाली

मेरठ-सहारनपुर व जनपद के अधिकारियों ने वारदात के खुलासे की संभाली कमान

शाह टाइम्स संवाददाता
खतौली। नगर की सुरक्षा व्यवस्था पर बड़ा सवाल खड़ा करते हुए कोतवाली से महज कुछ कदम दूर हुई करीब 80 लाख रुपये की सनसनीखेज लूट को दो सप्ताह बीत चुके हैं, लेकिन पुलिस अब तक बदमाशों तक नहीं पहुंच पाई है। हाई-प्रोफाइल वारदात के खुलासे में हो रही देरी ने पुलिस महकमे के लिए चुनौती और दबाव दोनों बढ़ा दिए हैं। मामले की गंभीरता को देखते हुए आला अफसर खुद मैदान में उतर आए हैं।

पहले एडीजी भानु भास्कर और गुरुवार को सहारनपुर जेल के डीआईजी अभिषेक सिंह ने खतौली पहुंचकर जांच की कमान संभाली। दोनों अधिकारी सीधे कोतवाली पहुंचे, जहां एसएसपी संजय वर्मा, एसपी सिटी सत्यनारायण प्रजापत और सीओ राम आशीष यादव के साथ लंबी समीक्षा बैठक की। बैठक में वारदात की पूरी टाइमलाइन, बदमाशों का हुलिया, उनकी गति-विधियां और वारदात के तरीके पर बारीकी से चर्चा हुई। डीआईजी अभिषेक सिंह ने अधिकारियों को सख्त निर्देश दिए कि मामले का शीघ्र और प्रभावी खुलासा सुनिश्चित किया जाए। उन्होंने स्पष्ट चेतावनी दी कि किसी भी स्तर पर लापरवाही बर्दाश्त नहीं की जाएगी। साथ ही पीड़ित परिवार को भरोसा दिलाया कि पुलिस उनके साथ है और ज़्यादा हर हाल में मिलेगा। उल्लेखनीय है कि मोहल्ला लाल मोहम्मद निवासी प्रॉपर्टी डीलर नाजिम अली के घर बीती शुक्रवार देर रात तीन नकाबपोश बदमाश इलेक्ट्रिशियन और डेकोरेशन कर्मी बनकर पहुंचे थे। रात करीब 11 बजे हेलमेट पहने एक बदमाश ने दरवाजा खटखटाया। दरवाजा खुलते ही बदमाशों ने घर में घुसकर एक महिला को दबाव लिखा और निस्पल की नोक पर चार महिलाओं को

एडीजी की निगरानी में एसटीएफ करेगी खुलासा

डीआईजी के आदेश पर जीटी रोड पर बड़ी गश्त

शाह टाइम्स संवाददाता

खतौली। नगर में बीते पांच दिसंबर को कोतवाली के पीछे लाल मोहम्मद क्षेत्र में हुई लाखों रुपये की सनसनीखेज लूट की घटना ने पूरे क्षेत्र में दहशत फैला दी थी। दो सप्ताह बीतने के बाद भी घटना का खुलासा न होने पर पुलिस विभाग ने जांच को और प्रभावी बनाने के उद्देश्य से इसे अब स्पेशल टास्क फोर्स ट्रासटीएफएफ को सौंप दिया है। माना जा रहा है कि यह फैसला लूटकांड के शीघ्र खुलासे की दिशा में एक बड़ा कदम है।

गुरुवार को खतौली में लूट के मामले को लेकर एक उच्चस्तरीय बैठक आयोजित की गई, जिसमें एडीजी भानु भास्कर, डीआईजी अभिषेक सिंह, एसएसपी संजय वर्मा, एसपी सिटी सत्यनारायण प्रजापत तथा एसपी देहात आदित्य सिंह मौजूद रहे। बैठक कई घंटे चली, जिसमें लूट की घटना से जुड़े प्रत्येक पहलू पर बारीकी से चर्चा की गई। अधिकारियों ने घटनास्थल का निश्लेषण, सीसीटीवी कैमरों की फुटेज, मोबाइल कॉल डिटेल्स, संदिग्धों की गतिविधियां और आसपास के इलाकों में सक्रिय आपराधिक गिराहों की भूमिका पर

बंधक बना लिया।

इसके बाद अलमारियां तोड़कर करीब 65 तोला सोना-चांदी और 11 लाख रुपये नकद समेत लगभग 80 लाख रुपये की संपत्ति लूट ली गई। घटना के बाद से एसपी सिटी



मंथन किया। बैठक के दौरान एडीजी भानु भास्कर ने अधिकारियों को निर्देश दिए कि जांच में तेजी लाते हुए सभी संभावित एंगल पर एक साथ कार्रवाई की जाए। उन्होंने भरोसा दिलाया कि इस प्रकरण की निगरानी स्वयं डीआईजी कर रहे हैं और एसटीएफ के अनुभवी अधिकारी तकनीकी और फील्ड स्तर पर गहन जांच में जुट गए हैं। अधिकारियों ने संकेत दिए कि कुछ अहम सुगम सामने आए हैं, जिनके आधार पर जल्द ही लूटकांड का खुलासा किया जाएगा। इसके साथ ही बैठक में बदलते मौसम को देखते हुए ठंड और घने कोहरे के दौरान बड़ रही आपराधिक घटनाओं और सड़क हादसों को लेकर भी गंभीर चिंता जताई गई। हाईवे और जीटी रोड पर कोहरे की आड़ में लूट, चोरी, वाहन

सत्यनारायण प्रजापत स्वयं निगरानी कर रहे हैं।

तीन से चार मंडलों की क्राइम ब्रांच, एसओजी, स्वाट और एसटीएफ की टीमें लगातार दबिश दे रही हैं, लेकिन अब तक कोई ठोस

कटिंग और दुर्घटनाओं की आशंका को देखते हुए विशेष रणनीति तैयार की गई है। इसके तहत रात के समय गश्त बढ़ाने, संवेदनशील स्थानों पर अतिरिक्त पुलिस बल को तैनाती, संदिग्ध वाहनों की सघन चेकिंग तथा अपराधियों पर सतत निगरानी रखने के निर्देश दिए गए हैं।

अधिकारियों ने स्पष्ट किया कि आम नागरिकों की सुरक्षा सर्वोच्च प्राथमिकता है और ठंड व कोहरे के मौसम में किसी भी तरह की आपराधिक गतिविधि को बर्दाश्त नहीं किया जाएगा। पुलिस प्रशासन का दावा है कि एसटीएफ और स्थानीय पुलिस के संयुक्त प्रयासों से न केवल इस लूटकांड का जल्द पर्दाफाश होगा, बल्कि हाईवे और जीटी रोड पर अपराधियों का मनोबल भी पूरी तरह टूटेगा।

सुराग हाथ नहीं लगने हैं। डीआईजी के दौरे और सख्त रुख के बाद कोतवाली पुलिस पर दबाव और बढ़ गया है। पुलिस अधिकारियों का दावा है कि यह लूट जल्द सुलझेगी और आरोपी गिरफ्त में होंगे।

बढ़ते अतिक्रमण पर चला पालिका का हंटर सड़क पर रखा सामान जब्त कर दी चेतावनी

भगत सिंह रोड व शिव चौक के आस-पास सामान जब्त कर ट्रॉली में भरा

शाह टाइम्स संवाददाता
मुजफ्फरनगर। शहर में बढ़ता अतिक्रमण यातायात व्यवस्था में भारी बाधा बनने लगा है। पालिका प्रशासन ने अब सख्त रुख अपनाते हुए भगत सिंह रोड पर अभियान चलाकर टीम के साथ मौके पर पहुंचकर सड़क किनारे किए गए अवैध अतिक्रमण को हटवाया और वहां रखा गया सामान जब्त किया। गुरुवार को टीम ने भगत सिंह रोड पर दुकानदारों व टैला संचालकों द्वारा सड़क पर फैलाया गया सामान हटवाया गया। अतिक्रमण के कारण आए दिन

जाम की स्थिति बन रही थी, जिससे राहगीरों, स्कूली बच्चों और वाहन चालकों को भारी परेशानी का सामना करना पड़ रहा था। कार्रवाई के दौरान पालिका कर्मचारियों ने ट्रैक्टर में अतिक्रमण से संबंधित सामान लादकर जब्त किया। कुछ स्थानों पर दुकानदारों को भविष्य में सड़क पर सामान रखने की सख्त चेतावनी भी दी गई। पालिका अधिकारियों ने बताया कि पहले भी कई बार अतिक्रमण न करने को लेकर समझाइश दी गई थी, लेकिन नियमों की अनदेखी जारी रहने पर यह कार्रवाई की गई।

नगर पालिका परिषद के अधिकारियों ने कहा कि शहर को व्यवस्थित और स्वच्छ बनाए रखने के लिए अतिक्रमण के खिलाफ अभियान लगातार जारी रहेगा। मुख्य मार्गों पर किसी भी प्रकार का अतिक्रमण बर्दाश्त नहीं किया जाएगा। उन्होंने दुकानदारों से अपील की कि वे स्वच्छा से अपने प्रतिष्ठानों के भीतर ही सामान रखें और प्रशासन का सहयोग करें। पालिका शहर को व्यवस्थित और स्वच्छ बनाए रखने के लिए अतिक्रमण के खिलाफ अभियान लगातार जारी रहेगा। मुख्य मार्गों पर

किसी भी प्रकार का अतिक्रमण बर्दाश्त नहीं किया जाएगा। उन्होंने दुकानदारों से अपील की कि वे स्वच्छा से अपने प्रतिष्ठानों के भीतर ही सामान रखें और प्रशासन का सहयोग करें। ईओ डाक्टर प्रताप सिंह का कहना है कि इस तरह की कार्रवाइयों का उद्देश्य किसी को परेशान करना नहीं, बल्कि शहर की यातायात व्यवस्था को बेहतर बनाना और नागरिकों को सुरक्षित आवागमन उपलब्ध कराना है। आने वाले दिनों में अन्य प्रमुख मार्गों और बाजार क्षेत्रों में भी अतिक्रमण हटाओ अभियान चलाया जाएगा।



दुकान के बाहर सामान रखकर अतिक्रमण करने वालों को चेतावनी देती पालिका टीम।

किशोरी से दुष्कर्म में आजीवन कारावास

मुजफ्फरनगर। अभियोजन के अनुसार दक्षिणी खालापार निवासी पीड़िता ने 27 जुलाई 2023 को कोतवाली में मुकदमा दर्ज कराया था। सलीम उर्फ बरु ने उसकी नाबालिग बेटी के साथ दुष्कर्म किया है। पुलिस ने इस मामले को थारा 452, 342, 376 (ए.बी.), 506 आइपीसी व 5 एम/6 पोक्सो एक्ट के तहत मुकदमा दर्ज कर लिया था। पुलिस ने 25 जुलाई 2023 को गिरफ्तार जेल भेजा और दो अगस्त 2023 को उसके खिलाफ कोर्ट में आरोप पत्र दाखिल किया। पैरवीकारी एडीजीसी प्रदीप बालियान व दिनेश शर्मा ने की और यह मुकदमा अपर जिला सत्र न्यायाधीश (पोक्सो) कोर्ट नम्बर प्रथम की न्यायाधीश मंजुला भालादिया ने सुना। न्यायालय ने आरोपी को दोषी मानते हुए उसको आजीवन कारावास की सजा सुनाई।

गोल मार्केट की जर्जर इमारत का मलबा गिरने से हड़कंप

मुजफ्फरनगर। नगर पालिका के अधीन शहर की गोल मार्केट में गुरुवार को उस समय हड़कंप मच गया जब एक पुरानी और जर्जर हालत में खड़ी इमारत की छत का मलबा अचानक नीचे गिर पड़ा। गनीमत रही कि जिस कारण मलबा गिरा तो वहां कोई नहीं था जिससे जनहानि होने से बच गई।

दरअसल स्थानीय गोल मार्केट शहर का अति व्यस्त इलाका है। रास्ता सुबह होते ही ग्राहकों, दुकानदारों और राहगीरों से भर जाता है। दिन भर यहां भारी आवाजाही रहती है। जिस भवन से छत का मलबा गिरा, उसकी हालत लंबे समय से जर्जर बताई जा रही है।

स्थानीय दुकानदारों ने बताया कि भवन की छत और दीवारों में दरारें पहले से ही नजर आ रही थीं, बावजूद इसके कोई ठोस कार्रवाई नहीं की गई। मलबा गिरने की आवाज सुनते ही आसपास के दुकानदार और लोग मौके पर इकट्ठा हो गए व्यापारियों ने हंगामा करते हुए प्रशासन और नगर पालिका से मांग की है कि गोल मार्केट में मौजूद पुरानी और जर्जर इमारतों का तत्काल सर्वे कराया जाए। उनका कहना है कि समय रहते यदि इन भवनों की मरम्मत या ध्वंसीकरण नहीं कराया गया तो भविष्य में बड़ा हादसा हो सकता है।

व्यापारियों का कहना था कि दिन निकलते ही खरीदारी के लिए लोग यहां आना शुरू हो जाते हैं। ऐसे में जर्जर भवनों से लगातार खतरा बना हुआ है। उन्होंने मांग करते हुए कहा कि यदि कोई बड़ा हादसा हो गया तो इसके लिए कौन जिम्मेदार होगा।

जनपद में दुर्घटनाओं के 27 प्वाइंट चिन्हित

दुर्घटनाओं को रोकने के लिए लगेंगे शाईन बोर्ड व रम्बल स्ट्रिप्स

शाह टाइम्स संवाददाता

मुजफ्फरनगर। कोहरे की धुंध में हाईवे से लेकर आसपास के मार्गों पर भी आए दिन लगातार दुर्घटनाएं हो रही हैं इसमें तेजी से रौड़ने वाले वाहन में सवार लोग मौत का शिकार हो रहे हैं। यह जनपद मुजफ्फरनगर में ही नहीं दूसरे जनपद व राज्यों में भी हो रहे हैं, हालांकि उधड़ से पहले भी भयानक हादसे हुए हैं जिनमें कई-कई लोगों की जान चली गई और शवों को देखकर लोगों की रूह कांप उठी। हाईवे व कस्बा क्षेत्रों के मार्गों पर होने वाले भयानक हादसों की सूचनाएं शासन प्रशासन की लगातार मिल रही हैं। इसी के चलते

जनपद के हाईवे और राज्य मार्गों पर करीब 27 प्वाइंट ऐसे चिन्हित किए गए हैं जहां हादसों की संभावना ज्यादा है, हालांकि हादसों से बचने व दुर्घटनाओं को टालने के लिए यहां पर शाईन बोर्ड और रम्बल स्ट्रिप्स लगाने की कार्य योजना है। इसी के साथ वाहन चालकों को भी लगातार जागरूक किया जा रहा है और हाल में भी जागरूक करने की कार्यवाही चल रही है। इन प्वाइंटों पर दुर्घटनाओं को कम करने के लिए छोटे-बड़े वाहनों चालकों को जानकारी दी जा रही है। दुर्घटनाओं को इस साल के ग्याह माह में पिछले साल का रिकॉर्ड देखा जाए तो करीब बारह प्रतिशत दुर्घटनाएं

कम हैं। बता दें कि जनपद के दिल्ली-देहरादून हाईवे, पानीपत-खटीमा मार्ग व अन्य मार्गों पर एक माह में दर्जनभर से अधिक भयानक दुर्घटनाएं हुई हैं इसमें छपार क्षेत्र, मंडी क्षेत्र और भीमा रोड सहित कई मार्ग शामिल हैं। कई घटनाएं तो छपार क्षेत्र में ऐसी भयानक हुईं जिसमें आधा-आधा दर्जन लोगों की जान चली गई। छोटी मोटी घटनाएं तो आए दिन हो रही हैं जिसमें शामिल मार्ग व रोहाना भी शामिल हैं। बेकसूरों की जान जाने से पुलिस प्रशासन पूरी तरह चिन्तित है और शासन भी दुर्घटनाओं को लेकर गंभीर है। इसी के चलते जनपद मुजफ्फरनगर में हादसों को रोकने

के लिए पूरी तरह प्रयास किए जा रहे हैं, हालांकि अधिकतर दुर्घटनाएं तेज रफ्तार वाहनों के कारण हुए हैं। इन मामलों को जनपद मुजफ्फरनगर के एसएसपी संजय वर्मा ने भी गंभीरता से लिया और दुर्घटनाओं को रोकने के लिए कई स्थानों को चिन्हित किया है। जनपद में दिल्ली-देहरादून हाईवे के अलावा सहारनपुर, शामली सहित करीब 27 प्वाइंट चिन्हित किए गए हैं। एसएसपी संजय वर्मा का कहना है कि दुर्घटना होने वाले मार्गों पर वाहन चालकों को जागरूक करने के लिए बोर्ड लगाए जाएंगे और दुर्घटना संभावी प्वाइंट पर रम्बल स्ट्रिप्स बनाए जा रहे हैं।

तांत्रिक से दहशत: विरोध में दंपती को मिली जान से मारने की धमकी

शाह टाइम्स संवाददाता
खतौली। कस्बे के सैनी नगर क्षेत्र में तांत्रिक विधियों को लेकर लोगों में भय और आक्रोश का माहौल बन गया है। कोचिंग सेंटर के समीप खुलेआम की जा रही तंत्र क्रिया का विरोध करना एक दंपती को भारी पड़ गया। आरोप है कि विरोध करने पर तांत्रिकों ने न केवल गाली-गलौच की, बल्कि पूरे परिवार को जान से मारने की धमकी भी दी।



सैनी नगर निवासी प्रति जैन पत्नी मूकूल जैन ने कोतवाली पुलिस को री तहरीर में बताया कि उनके घर और पास स्थित कोचिंग सेंटर पर निकट कुछ लोग लंबे समय से तंत्र विद्या की गतिविधियां कर रहे हैं। कई बार मना करने और विरोध के बावजूद उक्त लोग अपनी हरकतों से बाज

नहीं आ रहे हैं। पीड़िता का आरोप है कि तांत्रिक आए दिन अभद्र व्यवहार करते हैं और डराने-धमकाने पर उतारू रहते हैं। पीड़िता के अनुसार गुरुवार को भी उनके घर के पास तंत्र क्रिया की जा रही थी। जब उन्होंने इसका विरोध किया तो आरोपित

जगदीश, भूषण, सरोज, पंकज और कुसुम ने गाली-गलौच करते हुए मारपीट की और पूरे परिवार को जान से मारने की धमकी दी। घटना के बाद से पीड़ित परिवार दहशत में है।

पीड़िता ने यह भी बताया कि तंत्र क्रिया के चलते क्षेत्र का माहौल लगातार खराब हो रहा है। सँदिग्ध लोगों की आवाजाही बढ़ गई है, जिससे कॉलोनी की शांति भंग हो रही है।

वहीं, कोचिंग सेंटर के पास ऐसी गतिविधियों के कारण छात्रों की पढ़ाई पर भी बुरा असर पड़ रहा है। पीड़ित परिवार ने पुलिस से आरोपित तांत्रिकों के खिलाफ सख्त कार्रवाई की मांग की है। कोतवाली पुलिस ने तहरीर के आधार पर मामले की जांच शुरू कर दी है।

महिला की कब्र उखाड़कर माहौल बिगाड़ने का प्रयास

आठ साल पूर्व हुई थी मौत, क्षेत्रवासियों में फैला आक्रोश

शाह टाइम्स संवाददाता

बुढ़ाना। कुछ असमाजिक तत्वों ने माहौल बिगाड़ने के उद्देश्य से एक महिला की कब्र ही उखाड़ डाली। इस घटना का पता आज बृहस्पतिवार की अल सुबह तब लगा जब रोजाना की भांति अन्य मृतकों के परिवार के लोग सूर्य फातिहा पढ़ने कब्रिस्तान में आए। घटना की सूचना पर सैकड़ों लोग मौके पर पहुंच गये। जिसे लेकर जबरदस्त तनाव बन गया। फिलहाल इतनी बड़ी घटना की सूचना पुलिस को नहीं दी गयी। पुलिस ने भी घटना से अनभिज्ञता जताई है। अब सवाल यह है कि कब्र फाड़ने के पीछे क्या मकसद है किसी ने माहौल बिगाड़ने के लिए किया या तंत्र-मंत्र करने के लिए किया अब यह पुलिस जांच का विषय है।

बीती 19 मई सन 2017 में बुढ़ाना कस्बे की निवासी एक महिला साजिदा बेगम पति हबीब अहमद की मृत्यु हो गयी थी। जिनको उसी दौरान बुढ़ाना कस्बे के कांथला रोड पर स्थित बाबा पीर शाह विलायत के मैदान में स्थित एक व गरीबा कब्रिस्तान में सुपुर्द ए खाक किया गया था। आज सुबह कुछ लोग रोजाना की भांति अपने मृतकों को कब्र पर आए तो देखा साजिदा की कब्र को किसी असमाजिक तत्व ने पूरी तरह से उखाड़ दिया है। तब इसकी सूचना मृतक महिला के पौत्र बुढ़ाना निवासी बिलाह अहमद को दी गयी तो वो अपने परिजनों को लेकर कब्रिस्तान में पहुंचा और क्षतिग्रस्त कब्र देखकर आग

बबूला हो गया। तभी यह खबर आसपास के लोगों में आग की तरह फैल गयी। जिसको भी इस घटना का पता लगा वहीं कब्रिस्तान में पहुंच गया। मौजूद लोगों ने बताया कि कस्बे के कुछ भूमिफिया लोग अपने फायदे के लिए इस कब्रिस्तान की लुहसाना रोड साइड वाली दीवार को तोड़कर अवैध रूप से दुकानें बनाना चाहते हैं। वह इस साइड वाली जगह पर किसी भी मृतक के आश्रित को कब्र खोदने नहीं देते हैं जबकि एक दशक पूर्व के आसपास के काफी मृतक व्यक्ति इसी जगह पर सुपुर्द ए खाक हैं। इस कब्रिस्तान में पूरे कस्बे के किसी भी विरादरी के मृतक सुपुर्द ए खाक हो सकते हैं। इस घटना को लेकर सैकड़ों लोगों में रोष है।

एसआईआर अभियान की सपा प्रभारी ने की समीक्षा

शाह टाइम्स संवाददाता
मुजफ्फरनगर। समाजवादी पार्टी के एसआईआर प्रभारी एवं राष्ट्रीय प्रवक्ता प्रोफेसर भुवन जोशी ने जिलाध्यक्ष जिया चौधरी के साथ मिलकर पुरकाजी विधानसभा में चलाए गए एसआईआर अभियान की समीक्षा की।

सिसौना बागोवाली स्थित बैकवट हॉल में आयोजित कार्यक्रम में पुरकाजी विधानसभा अध्यक्ष संजीव आर्य व साबिर हसन के संचालन में कार्यक्रम के दौरान मुख्य अतिथि ने कहा कि भाजपा की साजिश से सावधान रहकर पीडीए समाज की प्रत्येक वोट की सुरक्षा के लिए तैयार है। इस दौरान साजिद हसन, सतीश गुर्जर, धर्मेन्द्र नौटू, मुस्तकीम प्रधान, बालेन्द्र मोर्य, दीप्ती पाल, अंकित शर्मा रहे।



विवचेना में लापरवाही पर एसएसपी ने छपार चौकी इंचार्ज को किया लाइन हाजिर

थाने के निरीक्षण के दौरान तलब की थी विवेचना

शाह टाइम्स संवाददाता

मुजफ्फरनगर। वरिष्ठ पुलिस अधीक्षक शासन के निर्देश अनुसार अपराधियों के विरुद्ध लगातार कार्यवाही कर रहे हैं। जिस तहत अपराधियों पर अंकुश लगाने के लिए एसएसपी उन्हें जेल की हवा खिला रहे हैं तो महकमे में भी अनुशासन का पाठ पढ़ाया जा रहा है। एसएसपी ने लापरवाही के मामले में छपार चौकी इंचार्ज अक्षय खारी को लाइन में भेज दिया है। बता दें कि जनपद में एक के

बाद एक बदमाशों को मुठभेड़ में लंगड़ा कर जेल भेजा जा रहा है और कई शांति अपराधियों पर संगीन कार्रवाई की की गई। इसी तरह विभाग की छवि साफ करने के लिए लापरवाह पुलिसकर्मियों पर भी विभागीय कार्यवाही की जा रही है। बताया जाता है कि छपार थाना क्षेत्र की चौकी पर तैनात दरोगा अक्षय खारी को एक मुकदमे की विवेचना के निस्तारण की कार्यवाही के आदेश दिए गए थे। गत दिवस एसएसपी संजय वर्मा छपार थाने के चौक निरीक्षण कर रहे थे इसी दौरान उन्हें थाने में लम्बित पड़े मामले और पुरानी विवेचनाओं की गहनता से समीक्षा की। निरीक्षण के दौरान की गई समीक्षा में एसएसपी

के सामने आया कि कई पुरानी विवेचना का निस्तारण समय से नहीं किया गया। उन्होंने माना की इससे न्यायिक प्रक्रिया प्रभावित होती है और एसएसपी ने इस मामले में कड़ा रूप अपनाते हुए छपार चौकी इंचार्ज अक्षय खारी की लापरवाही पर नाराजगी जताई।

इस मामले में सीओ सदर डॉक्टर रवि कांत से रिपोर्ट मांगी गई थी जहां सीओ सदर की रिपोर्ट के बाद चौकी इंचार्ज अक्षय खारी को विवेचना के निस्तारण में लापरवाही मानी गई। इसी के चलते एसएसपी ने दरोगा अक्षय खारी को लाइन हाजिर कर दिया है। इस कार्यवाही की पुष्टि छपार थाना प्रभारी द्वारा भी की गई है।

व्यापारियों की सुरक्षा को अफसरों ने किया मंथन

एसपी क्राइम व सिटी मजिस्ट्रेट ने सीसीटीवी कैमरे और गार्ड रखने की दी सलाह

शाह टाइम्स संवाददाता

मुजफ्फरनगर। पुलिस अधीक्षक अपराध इंदु सिद्धार्थ व सिटी मजिस्ट्रेट पंकज प्रकाश राठौर ने गुरुवार को व्यापार मंडल के पदाधिकारियों के साथ पुलिस लाइन के सभागार में बैठक कर सुरक्षा प्रबंधकों पर विचार विमर्श किया। इस दौरान व्यापारियों को अपने प्रतिष्ठानों में सीसीटीवी कैमरे लगाने के लिए कहा और मार्केट में सुरक्षाकर्मी रखने की सलाह भी दी। साथ ही अपराध व अपराधियों के विरुद्ध चलाए जा रहे अभियानों के बारे में भी व्यापारियों को जानकारी दी गई। पुलिस अधीक्षक अपराध ने बताया कि व्यापारियों की सुरक्षा को



लेकर पुलिस प्रशासन गंभीर है और व्यापारियों से सुरक्षा की दृष्टि से यह

सलाह दी जाती है कि वह अपने-अपने प्रतिष्ठानों पर

सीसीटीवी कैमरे लगाए। उन्होंने मार्केट में सुरक्षा गार्ड या चौकीदार रखने की सलाह भी दी। उन्होंने कहा कि व्यापारी कार्यों के दौरान नगदी ईंधन से उधर ले जाने पूर्व पुलिस को इसकी जानकारी दे। और किसी व्यापारी को अपराधिक गतिविधियों वाले व्यक्ति से किसी प्रकार का यदि खतरा हो तो इसकी जानकारी तुरंत ही पुलिस को दी जाए। उन्होंने कहा कि पुलिस व्यापारियों के सहयोग के लिए हर संभव प्रयासरत है और किसी भी घटना के पहले पुलिस अपनी कार्यवाही करेगी। उन्होंने इस दौरान साइबर फ्रॉड और ऑनलाइन ठगी से बचने की भी जानकारी दी।

गंग नहर मे युवक व वृद्धा की तलाश जारी

भोपा। बेलड़ा गंग नहर पुल से कूदकर आत्महत्या करने वाले युवक व वृद्धा के शव की तलाश लगातार जारी है। मृतकों के परिजन शव न मिलने से परेशान हैं। भोपा थाना क्षेत्र के गांव बेहड़ा थू निवासी 27 वर्षीय राजन ने बीते सप्ताह को गांव बेलड़ास्थित पुल से नहर में कूदकर आत्म हत्या कर ली थी। वहीं क्षेत्र के गांव सिक्कर 18 वर्षीय रामेश्वरी देवी ने भी सप्ताह पूर्व बीते गुरुवार को इसी स्थान से नहर में कूदकर आत्म हत्या कर ली थी। युवक राजन के शव की तलाश में ग्रामीण जुटे हुए हैं। परिजन भोपा पुल पर पालीथिन आदि का शिबिर लगाकर निरंतर डेरा डाले हुए हैं। वहीं माहौल के शव की तलाश भी जारी है। गुरुवार को जौली गंग नहर में मोटरबोट की सहायता से सर्वे अभियान चलाया गया।

विकास कार्यों की बैठक में डीएम ने जताई नाराजगी

शाह टाइम्स संवाददाता
शामली। मुख्यमंत्री युवा उद्यमी विकास अभियान योजना की प्रगति संतोषजनक न होने पर सहायक आयुक्त शामली का अग्रिम आदेशों तक वेतन रोकने के डीएम के निर्देश जिलाधिकारी शामली अरविन्द कुमार चौहान की अध्यक्षता में आज कलेक्ट्रेट के सभागार में सीएम डैश बोर्ड पर आधारित विकास कार्यों एवं राजस्व कार्यों को समीक्षा बैठक आयोजित की गई। आयोजित बैठक में जिलाधिकारी ने विकास कार्यों एवं राजस्व कार्यों की विभाग वार समीक्षा करते हुए सभी संबंधित विभागीय अधिकारियों को सीएम डैश बोर्ड पर दर्शाया गया डाटा के अनुसार लक्ष्य के सापेक्ष अपेक्षित प्रगति के निर्देश दिए साथ ही जिन विभागों की प्रगति खराब मिली उन विभागों को कड़ी फटकार लगाते हुए जहां कमी है उसमें सुधार करते हुए प्रगति के निर्देश दिए। ताकि जनपद



की रैंकिंग ठीक रहें। विकास कार्यों की समीक्षा के दौरान सीएम डैशबोर्ड के बिन्दु के अनुसार छात्रवृत्ति एवं शुल्क प्रतिपूर्ति योजना में अल्पसंख्यक कल्याण, पिछड़ा वर्ग कल्याण, और समाज कल्याण विभाग की प्रगति संतोषजनक न होने पर तीनों अधिका.

रियों को कारण बताओं नोटिस के साथ ही उक्त कार्य में जिला विद्यालय निरीक्षक द्वारा आपेक्षिक सहयोग न होने पर उनको भी कारण बताओं नोटिस के निर्देश दिए। बैठक में समीक्षा के दौरान फैमिली आईडी में प्रगति खराब होने पर सुधार के कड़े

निर्देश संबंधित को दिए। बैठक में समीक्षा करते हुए जिलाधिकारी ने जिलाध्व्यांक स्तरीय टॉक्स फॉर्स के अंतर्गत जिन अधिकारियों ने माह नवंबर में लक्ष्य के सापेक्ष विद्यालयों का निरीक्षण नहीं किया उन सभी का जिसमें तीनों एसडीएम, डिप्टी

सीएम डेशबोर्ड की बिन्दूवार समीक्षा

सीएमओ, नायब तहसीलदार ऊन व शामली, डीपीआरओ, बीडीओ कांथला, व ऊन, सीडीपीओ कांथला, सप्लाई इंस्पेक्टर थानाभवन, अन्य जो उसका एक दिन का वेतन रोकने के निर्देश दिए। बैठक में समीक्षा करते हुए व्यक्तिगत शौचालय की जिओ टैगिंग में प्रगति खराब होने पर कांथला के ब्लॉक को आईनैटर को हटाने के निर्देश डीपीआरओ को दिए। बैठक में समीक्षा करते हुए मुख्यमंत्री युवा उद्यमी विकास अभियान योजना की प्रगति संतोषजनक न होने पर सहायक आयुक्त शामली का अग्रिम आदेशों तक वेतन रोकने के निर्देश दिए। बैठक में जिलाधिकारी ने राजस्व कार्यों की समीक्षा करते हुए लक्ष्य के सापेक्ष प्रगति के निर्देश संबंधित विभागीय

अधिकारियों को दिए। बैठक में जिलाधिकारी ने आईजीआरएस पर प्राप्त शिकायतों का गुणवत्तापूर्ण निस्तारण के निर्देश दिए। बैठक में जिलाधिकारी ने समीक्षा करते हुए जितने भी निर्माण कार्य चल रहे हैं उन्हें क्वालिटी का विशेष ध्यान रखते हुए समय से पूर्ण करने के निर्देश संबंधित कार्यदाई संस्था को दिए। बैठक में मुख्य विकास अधिक. ारी विनय कुमार तिवारी, सत्यन्द्र सिंह, अजर जिलाधिकारी ढबि0ध्या0क्र, शामली, मुख्य जिलाधिकारी डॉ अनिल कुमार, पीडी डीआरडीए प्रेम चन्द, सहित सभी संबंधित विभाग के अधिकारी व राजस्व विभाग की बैठक में सभी एसडीएम सहित समस्त संबंधित विभाग के जिला स्तरीय अधिकारी उपस्थित रहे।

गोवंश के मीट को लेकर दो गुटों में विवाद

शाह टाइम्स संवाददाता
चौसाना। सकौती के निकट स्थित आदिदेव कार्बन कम्पनी में बॉलर प्लांट लगाने वाली ठेका कम्पनी के मजदूरों द्वारा गाय का मांस पकाने के विरोध में दो पक्षों के मध्य जमकर विवाद हुआ। हंगामे के बीच पुलिस मौके पर पहुंची और एक आरोपी को हिरासत में लिया गया। वहीं ठेका कम्पनी ने गाय के मीट पर बड़े विवाद को देखते हुए सभी आठ साथी कर्मचारियों को आन फानन में कम्पनी से बाहर निकाल दिया। चौसाना चौकी क्षेत्र के गांव सकौती में स्थित आदिदेव कार्बन कम्पनी निर्माणाधीन है। जिसमें अलग अलग प्लांट का इस्टालेशन जारी है। बताया गया है कि बॉलर प्लांट लगाने का ठेगा साउथ को एक कम्पनी को दिया गया है। जिसमें पूरे व से आए कर्मचारी काम कर रहे थे।

उसी दौरान प्लांट के दूसरे हिस्से में काम करने वाले कर्मचारियों को एक युवक ने तंज कसते हुए कहना शुरू कर दिया कि हमने गाय का मीट पकाकर खाया है। तभी कर्मचारियों के दूसरे पक्ष ने विरोध शुरू कर दिया। देखते ही देखते लेबर के अन्य लोग एकत्र हो गए और विवाद बड़ गया। विवाद की सूचना पर पुलिस मौके पर पहुंची और मामले को देखते हुए आरोपी युवक को हिरासत में लिया। वहीं दूसरी ओर ठेका कम्पनी ने आरोपी युवक के सभी आठ साथियों को भी आदिदेव कम्पनी से बाहर निकाल दिया। आदिदेव कम्पनी में काम करने वाले सिविल डिपार्टमेंट के लोग मामले पर परदा डालते नजर आए और काफी दैरतक मीडियाकर्मियों को भी प्रवेश नहीं दिया गया, ताकि मामले को दबाया जा सके।

बीएसएम में एथलेटिक्स खेल.

कूद कंपटीशन का शुभारंभ



शाह टाइम्स संवाददाता
शामली। शहर के बीएसएम स्कूल में गुरुवार को 20वीं एथलेटिक्स खेलकूद प्रतियोगिता का शुभारंभ बड़े उत्साह के साथ किया गया। तीन दिवसीय इस प्रतियोगिता का आयोजन विद्यार्थियों के शारीरिक विकास, खेल कौशल और अनुशासन को बढ़ावा देने के उद्देश्य से किया गया है। कार्यक्रम का



शाह टाइम्स संवाददाता
शामली। भारत निर्वाचन आयोग के निर्देशानुसार अर्द्धा तिथि एक जनवरी 2026 के आधार पर विधानसभा निर्वाचक नामावलियों का विशेष गहन पुनरीक्षण कराया जा रहा है। इस संबंध में डिप्टी कलेक्टर एवं प्रभारी अधिकारी जिला निर्वाचन कार्यालय हामिद हुसैन ने जनपद के समस्त नागरिकों से सहयोग की अपील की है। उन्होंने बताया कि कार्यक्रम के अंतर्गत बीएलओ घर-घर जाकर मतदाताओं से गणना फॉर्म भरवा रहे हैं, जो 26 दिसंबर तक एकत्र किए जाएंगे। वर्ष 2025 की मतदाता सूची में जिन पात्र नागरिकों के नाम शामिल

एसआईआर में सहयोग करने की अपील

नहीं हैं, वे अपना नाम जुड़वाने के लिए फार्म-6 एवं घोषणा पत्र आवश्यक संक्षेपों के साथ संबंधित अधिकारी के बीएलओ को उपलब्ध करा सकते हैं। इसी प्रकार मतदाता सूची में नाम, पता अथवा अन्य प्रविष्टियों में संशोधन कराने या एक मतदान स्थल से दूसरे मतदान

स्थल में स्थानांतरण के लिए फार्म-8 भरकर बीएलओ के माध्यम से आवे. दन किया जा सकता है। प्रभारी अधिकारी ने बताया कि ऐसे प्रवासी भारतीय निर्वाचक, जो 1 जनवरी 2026 को 18 वर्ष की आयु पूर्ण कर चुके हैं अथवा कर रहे हैं और पात्रता की शर्तें पूरी करते हैं, वे अपने पासपोर्ट में अंकित भारत स्थित निवास पते से संबंधित विधानसभा क्षेत्र की मतदाता सूची में पंजीकरण के लिए फार्म-6ए के माध्यम से ऑनलाइन अथवा ऑफलाइन आवे. दन कर सकते हैं। ऑनलाइन आवेदन निर्वाचन आयोग की वेबसाइट के माध्यम से किया जा सकता है।

एसआईआर में प्रशासन का सहयोग करें: किरणपाल

शाह टाइम्स संवाददाता
शामली। जनपद शामली के गांव बुन्दा एवं मुल्लापुर में रहने वाले एमएलसी किरणपाल कश्यप ने कहा कि एसआईआर फार्म जमा कराए और इसमें प्रशासन का सहयोग करें। विकास कार्यों के अंतर्गत नवनिर्मित खड्डा मार्ग का उद्घाटन भी किया। गुरुवार को क्षेत्र के गांव बुंदा व मुल्लापुर में एमएलसी किरणपाल कश्यप पहुंचे। जहां उन्होंने ग्रामीणों को संबंधित करते हुए कहा कि भारत निर्वाचन आयोग के निर्देशानुसार एक जनवरी 2026 के आधार पर विधानसभा निर्वाचक नामावलियों का विशेष गहन पुनरीक्षण कराया जा रहा है। इसमें सभी जानकारी हासिल करें। यदि किसी का वोट लिस्ट से नाम छूटा है तो फार्म-6 भरें। एसआईआर फार्म भी संबंधित बीएलओ को अवश्य जमा कराए और जिला प्रशासन का सहयोग करें। इसकी बाद उन्होंने नवनिर्मित खड्डा मार्ग का उद्घाटन किया। उन्होंने कहा कि पूर्व में यह मार्ग अत्यंत खराब स्थिति में था, जिससे ग्रामीणों को आवागमन में भारी परेशानी का सामना करना पड़ता था। कहा कि क्षेत्र के समग्र विकास के लिए बुनियादी सुविधाओं का सु. द्ध होना बेहद आवश्यक है। खड्डा मार्ग के निर्माण से ग्रामीणों को आवागमन में सुविधा मिलेगी तथा बरसात के मौसम में कीचड़ और जलभराव की समस्या से भी राहत मिलेगी। इस अवसर पर बड़ी मौलव कश्यप, भारत कश्यप, राकेश सैनी, आशु सैनी, मुस्तकीम, आरिफ, राजकुमार कश्यप मौजूद रहे। 18 एसएमएलओ-संशोधन के गांव बुंदा में ग्रामीणों से मुलाकात करते एमएलसी।



अटल बिहारी वाजपेई जयंती पर भाषण प्रतियोगिता आयोजित

कांथला। राजकीय महिला स्नातकोत्तर महाविद्यालय, में भारत रत्न स्व. अटल बिहारी वाजपेई के जन्म शताब्दी वर्ष के अवसर पर जिला प्रशासन के निर्देशानुसार भाषण प्रतियोगिता का आयोजन किया गया। प्रतियोगिता का मुख्य विषय सुशासन का महत्व। कार्यक्रम में छात्राओं ने उत्साहपूर्वक भाग लेते हुए सुशासन की अवधारणा, पारदर्शिता, जवाबदेही तथा राष्ट्र निर्माण में स्व. अटल बिहारी वाजपेई के योगदान पर अपने विचार प्रभावशाली ढंग से प्रस्तुत किए। प्रतिभागी छात्राओं के भाषणों में विचारों की स्पष्टता और विषय की गहन समझ देखने को मिली। निर्णायक मंडल में डॉ। सीमा सिंह एवं डॉ। अंकिता त्यागी उपस्थित रहीं, जिन्होंने प्रतिभागी छात्राओं में से तीन श्रेष्ठ वक्ताओं का चयन किया। प्रतियोगिता में बीए तृतीय वर्ष की छात्रा आयशा प्रथम स्थान, बीएससी द्वितीय की छात्रा प्रिंसी, द्वितीय स्थानकी छात्रा महविष ने तृतीय स्थान प्राप्त किया। चयनित छात्राएं आगामी 22 दिसंबर 2025 को जनपद स्तर पर आयोजित होने वाली मुख्य प्रतियोगिता में महाविद्यालय का प्रतिनिधित्व करेंगी। कार्यक्रम का सफल संचालन डॉ। नयना शर्मा, संयोजक, कल्चरल क्लब, द्वारा किया गया।

एक भारत श्रेष्ठ भारत के तहत कार्यशाला का आयोजन

शाह टाइम्स संवाददाता
शामली। शहर के सत्यनारायण इंटर कॉलेज में गुरुवार को एक भारत श्रेष्ठ भारत कार्यक्रम के अंतर्गत एक कार्यशाला का आयोजन किया गया। कार्यशाला में छात्र-छात्राओं को भारत और उसके विभिन्न राज्यों के बीच एकता, समानता और विविधता के महत्व को समझाया गया। इस दौरान अरुणाचल प्रदेश और मेघालय राज्य की प्रमुख कृषि फसलों की जानकारी भी दी गई। प्रधानाचार्य अनिल कुमार शर्मा ने अपने संबोधन में कहा कि भारत के प्रत्येक राज्य में भौगोलिक, सांस्कृतिक और कृषि संबंधी विविधताएं होने के बावजूद अनेक समानताएं भी हैं। इन्हीं समानताओं को समझकर ही एक



भारत श्रेष्ठ भारत की परिकल्पना साकार की जा सकती है। कृषि इन समानताओं का एक महत्वपूर्ण आधार है और अनेकता में एकता ही भारत की सबसे बड़ी शक्ति है। भूगोल विषय के अध्यापक महेश नारायण गौड़ ने बताया कि अरुणाचल प्रदेश और मेघालय में धान, मक्का, अनानास, कीवी जैसी कई फसलें समान रूप से उगाई जाती

हैं। दोनों राज्यों की जलवायु में भी कुछ समानताएं हैं, हालांकि मेघालय में अत्यधिक वर्षा होती है, जबकि अरुणाचल प्रदेश में देश में सबसे पहले सूर्योदय होता है। कार्यशाला में स्काउट प्रभारी अनिल कुमार कश्यप, घनश्याम सास्वत, मनोज भारद्वाज, मनोज शर्मा, बिजेंद्र गौतम, छवि शर्मा, लक्ष्मी गर्ग, नीतू अग्रवाल, सारिका गर्ग, ज्योति तायल रहे।



32 गांवों की चकबंदी की भूमि को वन विभाग की बताए जाने पर किसान परेशान

शाह टाइम्स संवाददाता
शामली। तहसील कैरना व ऊन क्षेत्र के कुल 32 गांवों की चकबंदी की कृषि भूमि को वन विभाग की भूमि बताए जाने को लेकर किसानों में रोष व्याप्त है। गुरुवार को दर्जनों गांवों के किसानों ने पूर्व जिला पंचायत अध्यक्ष मनीष चौहान के नेतृत्व में डीएम से मुलाकात कर वन विभाग द्वारा जारी नोटिस को निरस्त कराने की मांग की है।



गुरुवार को कैरना तहसील और ऊन तहसील में दर्जनों किसान, ग्रामीण शामली कलेक्ट्रेट पहुंचे, जहां उन्होंने जमकर नारेबाजी की और ग्रामीणों की जमीन को वन विभाग पर जब्त कब्जाने का आरोप लगाया। किसानों के साथ पहुंचे पूर्व जिला पंचायत अध्यक्ष मनीष चौहान ने ग्राम प्रधानों के साथ डीएम से मुलाकात

की। उनका कहना है कि ग्राम पटेटु, बसेड़ा असरफपुर, बल्लेड़ा, सहपत रामड़ा सहित तहसील कैरना एवं ऊन के 32 गांवों का रकबा चकबंदी के अंतर्गत कास्ट की भूमि है, जिस पर किसान पिछले लगभग 70 वर्षों से निरंतर खेती करते आ रहे हैं। उक्त भूमि पर अब तक वन विभाग का कोई हस्तक्षेप अथवा विवाद नहीं रहा है।

आरोप लगाया गया है कि वन विभाग द्वारा वर्ष 1955 के आंकड़ों का हवाला देते हुए उक्त भूमि को वन भूमि बताते हुए राजस्व विभाग से अपने अधीन कराने का प्रयास किया जा रहा है, जबकि संबंधित किसानों के पास भूमि से जुड़े सभी वैध राजस्व अभिलेख एवं दस्तावेज मौजूद हैं।

शामली सदर प्रस्सन चौधरी जी व थाना भवन क्षेत्र के विधायक अशरफ अली खान व शामली नगर पालिका अध्यक्ष अरविंद संगल का आधार व्यक्ति किया। उन्होंने अपना बहुमूल्य समय देकर इस प्रदेश स्तर के कार्यक्रम को सफल बनाया बैठक में मुख्यतः सुभाष चंद्र धीमान प्रदेश संगठन महामंत्री, सूर्यवीर सिंह जिला अध्यक्ष, नरेंद्र अग्रवाल प्रदेश मंत्री, रवि संगल जिला वरिष्ठ उपाध्यक्ष, महेश धीमान नगर महामंत्री, अनुज गोयल नगर संगठन महामंत्री, राजेश सिंघल जिला महामंत्री, शिवांक गर्ग ऋषभ जैन आदि उपस्थित रहे।

प्रांतीय कार्यकारिणी का शपथ ग्रहण समारोह रहा सफल: घनश्याम दास गर्ग

शाह टाइम्स संवाददाता
शामली। पश्चिमी उत्तर प्रदेश संयुक्त उद्योग व्यापार मंडल की जिला व नगर इकाई के पदा. धिकारीयों ने प्रदेश अध्यक्ष घनश्याम दास गर्ग की अध्यक्षता में शामली के सुभाष चौक शिव मूर्ति स्थित प्रांतीय मुख्यालय पर बैठक आयोजित कर दिनांक 14 दिसंबर रविवार को शामली के हनुमान टीला हनुमान धाम के महाराजा अग्रसन बारात घर में नव निर्वाचित प्रांतीय कार्यकारिणी के समारोह की सफलता के लिए शामली जिला व नगर इकाई के साथ-साथ प्रदेश के सभी जिलों के व्यापारियों एवं पदाधिकारियों

का सहयोग के लिए आभार व्यक्त किया इस अवसर पर बैठक में उपस्थित प्रदेश अध्यक्ष घनश्याम दास गर्ग ने कहा कि शामली जिला व नगर इकाई इस कार्यक्रम की सफलता के लिए धन्यवाद, वबधाई की पात्र है क्योंकि किसी भी कार्यक्रम की सफलता के लिए टीम भावना से कार्य करना महत्व रखता है। शामली जिला व नगर इकाई की पूरी टीम ने कार्यक्रम संयोजक सूर्यवीर सिंह, नरेंद्र अग्रवाल रवि शंकर व अनुज गोयल तथा अन्य सभी पदाधिकारियों ने एकजुटता दिखाते हुए टीम भावना से कार्य करते हुए कार्यक्रम को सफल

बनाने में पूरा सहयोग दिया इसके लिए शामली जिला व नागरी के सभी पदाधिकारी बधाई एवं साधुवाद के पात्र हैं प्रदेश के सभी 28 जिलों के व्यापारी भी साधुवाद के पात्र हैं कि उन्होंने इस ठंड के मौसम में कोहरा पड़ने के बावजूद कार्यक्रम में उपस्थित होकर कार्यक्रम की संख्या बल बढ़ाकर कार्यक्रम को सफल बनाया उन्होंने विशेष तौर से दिल्ली चांदनी चौक के सांसद प्राचीन प्रवीण खडेलवाल जी का आधार व्यक्त किया। उन्होंने अपनी गरिमामय उपस्थिति से व्यापारियों का मनोबल बढ़ाया उधर विधायक

एक नजर

जेए नेशनल एकेडमी में वार्षिक स्पोर्ट्स मीट का आयोजन

शाह टाइम्स संवाददाता
शामली। जेए नेशनल एकेडमी में आयोजित वार्षिक स्पोर्ट्स मीट का आज सफलतापूर्वक समापन हुआ। समापन दिवस पर विभिन्न फील्ड इवेंट्स का आयोजन किया गया, जिनमें शॉटपुट, जेवलिन थ्रो, टग ऑफ वॉर, क्रिकेट, लॉन्ग जंप एवं ब्रॉड जंप प्रमुख रहे। इससे पूर्व स्पोर्ट्स मीट के प्रथम दिवस पर सभी रैस इवेंट्स संपन्न कराए गए थे। समापन दिवस पर आयोजित सीनियर क्रिकेट प्रतियोगिता में पेंथर ग्रुप ने शानदार प्रदर्शन करते हुए टाइगर ग्रुप को 6 विकेट से पराजित किया। वहीं जूनियर क्रिकेट मुकाबले में चौपवन स्क्वाड ने सुपर किंग्स टीम को 4 विकेट से हराकर जोत दर्ज की। शॉटपुट प्रतियोगिता में शावेज ने प्रथम, अश्विन ने द्वितीय तथा दानिश ने तृतीय स्थान प्राप्त कर अपनी प्रतिभा का परिचय दिया। इस अवसर पर एकेडमी के प्रबंधक मास्टर जाहिर ने विद्यार्थियों का उत्साहवर्धन करते हुए कहा कि ऐसे खेल आयोजनों से बच्चों में खेलों के प्रति रुचि बढ़ती है और भविष्य में प्रतिभाशाली खिलाड़ी उभरकर सामने आते हैं। वहीं एकेडमी के प्रधानाचार्य राणा जिया-उल-हक ने कहा कि इस प्रकार की प्रतियोगिताएं विद्यार्थियों में आत्मविश्वास, अनुशासन और प्रतिस्पर्धा की भावना को मजबूत करती हैं। कार्यक्रमों के दौरान विद्यार्थियों, शिक्षकों एवं स्टाफ सदस्यों की सक्रिय भागीदारी रही, जिससे स्पोर्ट्स मीट सफल एवं यादगार बन सका।



बाजार में बढ़ी चोरी की घटनाओं के विरोध में व्यापारियों में रोष



शाह टाइम्स संवाददाता
चौसाना। पीएनबी बैंक के निकट स्थित किरयाना की दुकान से खुलेआम पुलिस को चुनौती देकर मोबाईल चोरी करने के मामले में व्यापारी संगठन के लोगों ने मिलकर विरोध किया और पुलिस को शिकायतीपत्र देकर ऐसी घटनाओं पर लगातार लगातार की मांग की गई। इस दौरान एक दर्जन से अधिक व्यापारी पुलिस चौकी पहुंचे। चौसाना चौकी से महज तीन सौ मीटर की दूरी पर चंद सेकंड के भीतर मोबाईल चोरी करके खुलेआम पुलिस को चुनौती देने वाले बदमाशों का विरोध करते हुए व्यापारी संगठन के लोगों ने पुलिस चौकी पहुंचकर विरोध किया और पुलिस को शिकायतीपत्र देकर कार्यवाही की मांग की गई। दरअसल बीते दिवस बुधवार की सुबह करीब नौ बजे व्यापारी दुकान पर अकेला था। तभी एक व्यक्ति आता है और दुकानदार के सामने तोलते ही आरोपी व्यक्ति मोबाईल को चोरी करके भाग जाता है। इसके अलावा बीते एक सप्ताह के भीतर चोरी की कई घटनाएं होने से व्यापारियों में गुस्सा है। व्यापारियों ने पुलिस गश्त बढ़ाने की मांग की है। इस दौरान दिनेश बिंदल, तरुण कुमार, देशराज, अनुभव गर्ग, कंवरपाल शर्मा, मनोज कुमार, सुनील शर्मा, संजय, प्रदीप आदि मौजूद रहे।

युवती को बहला-फुसलाकर ले जाने का आरोप, मुकदमा दर्ज,

शाह टाइम्स संवाददाता
कांथला। थाना क्षेत्र के एक गांव निवासी महिला ने गांव के ही एक युवक पर उसकी पुत्री को बहला-फुसलाकर ले जाने और उसके साथ जबरन शादी रचाने का गंभीर आरोप लगाते हुए थाने में तहरीर दी है। पुलिस ने तहरीर के आधार पर मुकदमा दर्ज कर मामले की जांच शुरू कर दी है। गुरुवार को पीड़िता ने पुलिस को दी गई तहरीर में बताया कि उसकी 24 वर्षीय पुत्री घर से कस्बे में जुते पहनने की बात कहकर निकली थी। काफी समय बीत जाने के बाद भी जब वह घर वापस नहीं लौटी तो परिजनों को चिंता हुई। इसके बाद परिजनों ने रिश्तेदारों और परिचितों के यहाँ जानकारी ली तथा सभावित स्थानों पर तलाश की, लेकिन युवती का कहीं भी कोई सुराग नहीं लग सका। बाद में गांव के ही एक व्यक्ति द्वारा जानकारी दी गई कि उसकी पुत्री को गांव भधीसा निवासी सन्नी अपनी कार में बैठाकर दिल्ली की ओर ले गया है। बताया गया कि युवक उसके साथ शादी रचाने की फिराक में है। पीड़िता ने पुलिस से मदद की गुहार लगाई। महिला ने आरोपी युवक के खिलाफ सख्त कानूनी कार्रवाई करने के साथ-साथ अपनी पुत्री की सकुशल बरामदगी की मांग की है। पुलिस ने मामले में संबंधित थाराओं में मुकदमा दर्ज कर लिया। थाना प्रभारी निरीक्षक सतीश कुमार ने बताया कि मुकदमा दर्ज कर लिया गया जल्दी युवती को बरामद कर लिया जाएगा।

युवक पर धारदार हथियारों से हमला कर किया घायल

कांथला। थाना क्षेत्र के मोहल्ला मुस्तफाबाद निवासी एक युवक के साथ कई लोगों ने लाठी डंडे व धारदार हथियार से हमला कर गंभीर रूप से घायल कर दिया घायल ने अपना मेडिकल परीक्षण कराने के बाद थाने पहुंचकर तहरीर दी है। पुलिस जांच में जुटी हुई है। थाना क्षेत्र के मोहल्ला मुस्तफाबाद निवासी आरिफ ने बताया कि उसका पुत्र सुहाब अपने घर से सफ का रहा था आरोप है कि तभी कस्बे के बाईपास मार्ग निवासी कई लोगों ने पीड़ित के युवक को घेर लिया और उसके साथ लाठी डंडों सहित धारदार हथियार से हमला कर घायल कर दिया। पीड़ित ने अपने पुत्र को उपचार के लिए अस्पताल में भर्ती कराया। और डाक्टरों परीक्षण कराने के बाद कई लोगों के विरुद्ध थाने पहुंचकर नामजद तहरीर दी है। पुलिस ने जांच करने के बाद कार्रवाई का आश्वासन दिया है। दूसरी ओर भधीसा निवासी अशोक ने बताया कि वह कस्बे के नवजीवन हॉस्पिटल में कार्य करता है। आरोप है कि गांव जिडाना निवासी पिता पुत्र ने पीड़ित के साथ दुर्व्यवहार करते हुए गाली गलौज की और मारपीट की पीड़ित ने थाने पर तहरीर देकर निष्पक्ष कार्रवाई की मांग की है।

जन्म मृत्यु प्रमाण पत्रों के लिए खुली नई विंडो

शाह टाइम्स ब्यूरो
सहारनपुर। नगरयुक्त शिपू गिरि के निर्देश पर नगर निगम ने जन्म-मृत्यु प्रमाण पत्रों के लिए विभाग में बहती भीड़ को कम करने तथा आम जन की सुविधा के लिए निगम प्रांगण में एक नयी विंडो की व्यवस्था की है। अब आवेदनकर्ता अपने आवेदन के लिए विभाग में न जाकर इस विंडो पर आवेदन जमा कर सकेंगे। आवेदन किस स्थिति में है यह जानने के लिए भी एक व्‍यसपेस नंबर जारी किया गया है। कैमरों के माध्यम से जन्म मृत्यु विभाग की निगरानी के लिए विभाग को आईसीसीसी से जोड़ा जा रहा है।

जन्म-मृत्यु रजिस्ट्रार व अपर नगरयुक्त मृत्युजय ने जानकारी देते हुए बताया कि जन्म-मृत्यु प्रमाण पत्र बनवाने के लिए लोगों को आवेदन जमा करने हेतु भीड़ के कारण काफी इंतजार करना पड़ता था। आवेदन जमा करने की व्यवस्था को सुगम



बनाने के लिए नगरयुक्त के निर्देश पर निगम परिसर में ही एक नयी विंडो खोली गयी है, ताकि लोग आसानी से अपना आवेदन इस नयी विंडो पर जमा करा सकें। उन्होंने बताया कि जन्म मृत्यु सम्बंधी आवेदन पत्र जमा करने तथा आवेदकों की समस्या के दृष्टिगत रॉस्टर अनुसार तीन लिपिकों

की विशेष डि्यूटी लगायी गयी है। उन्होंने बताया कि सोमवार व बृहस्पतिवार को अंकित पाल, मंगलवार व शुक्रवार को राहुल कुमार तथा बुधवार व शनिवार को मुकेश कुमार सुबह दस बजे से शाम पांच बजे तक कार्यालय में इस कार्य के लिए उपलब्ध रहेंगे।

उन्होंने बताया कि जन्म-मृत्यु सम्बंधी आवेदन दान या पत्रावली किस स्तर पर लंबित या जांच प्रक्रिया में है, इसका विवरण नोट करते हुए निगम कर्मचारी कु श्वेता चंचल एवं मोनित कुमार स्वयं या कंट्रोल रूम के माध्यम से अवगत करायेंगे।

अपर नगरयुक्त ने बताया कि आवेदक को निगम के चक्कर न लगाने पड़े इसके लिए आवेदक अपने आवेदन के एक सलाह बाद आवेदन की रसीद नो नंबर 8477008058 पर भेजकर भी अपने आवेदन की स्थिति की जानकारी ले सकता है। उन्होंने बताया कि कैमरों के माध्यम से जन्म मृत्यु विभाग की निगरानी के लिए विभाग को आईसीसीसी से भी जोड़ा गया है।

स्काउट गाइड शिविर का शुभारंभ



शाह टाइम्स संवाददाता छोटमलपुर। सनराइज पब्लिक स्कूल में स्काउट एंड गाइड शिविर के प्रथम दिवस का शुभारंभ भूमधाम से हुआ। कार्यक्रम की मुख्य अतिथि के रूप में थाना फतेहपुर के थाना प्रभारी विनय शर्मा ने ध्वजारोहण किया।

ध्वजारोहण के बाद थाना प्रभारी विनय शर्मा ने छात्र-छात्राओं को संबोधित करते हुए कहा कि स्काउट एंड गाइड के सदस्य हमेशा देश सेवा, अनुशासन और समाजसेवा के लिए

तत्पर रहते हैं। उन्होंने छात्रों को प्रेरित करते हुए कहा कि ऐसे शिविर न केवल शारीरिक व मानसिक विकास करते हैं, बल्कि नेतृत्व क्षमता और टीमवर्क की भावना भी जगाते हैं। पुलिस सदैव ऐसे आयोजनों का समर्थन करती है, क्योंकि ये युवा पीढ़ी को जिम्मेदार नागरिक बनाते हैं। स्कूल के प्रबंधक अशोक कुमार ने भी छात्रों को संबोधित किया और उनके उत्साह में वृद्धि की। उन्होंने स्काउटिंग की महत्ता पर प्रकाश

डालते हुए कहा कि यह कार्यक्रम छात्रों में आत्मविश्वास और सेवा भावना का विकास करता है। कार्यक्रम में छात्र-छात्राओं ने गणेश वंदना प्रस्तुत की तथा पिरामिड बनाकर अपनी कुशलता और अनुशासन का उत्कृष्ट प्रदर्शन किया, जिसे सभी ने सराहा।

इस अवसर पर राजेश राणा, विकास गुप्ता, विनोद भित्तल, मोहित शर्मा, प्रधानाचार्या बीना अग्रवाल सहित कई शिक्षक उपस्थित रहे। छात्र-छात्राओं में विराज, उत्कर्ष, अनंत, जुनेद, दिव्यजय आदि प्रमुख रूप से सक्रिय रहे। शिविर के दौरान विभिन्न गतिविधियां आयोजित की जा रही हैं, जो छात्रों के सर्वांगीण विकास में सहायक सिद्ध होंगी।

सुझाव रखे, नहीं दी लिखित आपत्ति



शाह टाइम्स संवाददाता बेहट। पर्यावरण वन एवं जलवायु परिवर्तन मंत्रालय द्वारा जारी अधिसूचना के तहत तहसील बेहट इलाके के शेरपुर पेले के पास 7,000 हेक्टेयर में उपखनिज सैंड, बजरी, बोल्टर आदि की खनन पट्टे के लिए तहसील बेहट सभागार में अपर जिलाधिकारी वित्त एवम राजस्व की अध्यक्षता में लोकसुनवाई आयोजित की गई। इस दौरान कोई लिखित

आपत्ति दर्ज नहीं की गई, हालांकि ग्रामीणों ने अपने सुझाव रखे। गुरुवार को बेहट तहसील सभागार में अपर जिलाधिकारी वित्त एवं राजस्व सलिल कुमार पटेल की अध्यक्षता में शेरपुर पेले के गाटा संख्या 378/2 तथा 379/2 में 1,95, 500 घन मीटर प्रतिवर्ष सैंड, बजरी, बोल्टर आदि की खनन पट्टे के लिए आयोजित लोक सुनवाई में ग्रामीणों से सुझाव और आपत्तियां ली गईं। इस

दौरान ग्रामीणों ने स्थानीय श्रमिकों को रोजगार दिए जाने, रास्तों की मरम्मत किए जाने की, पानी का छिड़काव किए जाने की मांग की। हालांकि इस दौरान कोई लिखित आपत्ति दर्ज नहीं की गई। बता दें कि क्षेत्र में खनन पट्टा आवंटित होने से क्षेत्रीय लोगों को रोजगार के अवसर प्राप्त होंगे जिससे क्षेत्रवासियों ने हाथ उठाकर अपनी सहमति जताई।

इस दौरान एसडीएम बेहट मान. वैद सिंह, क्षेत्रीय पर्यावरण अधिकारी डॉक्टर योगेंद्र कुमार, सहायक पर्यावरण अभियंता प्रदूषण विभाग, खान अधिकारी, तहसीलदार बेहट विजय कुमार के अलावा इस्मर उर्फ मिट्ट, वकील प्रधान, हमीद खान, जाबिर, सुफियान, एम. अजद, बुरहान आदि ग्रामीण मौजूद रहे।

आईआईएमटी में यूथ टैक्निकल कार्निवल का आयोजन

शाह टाइम्स संवाददाता नागल। इंद्रप्रस्थ इंस्टीट्यूट आफ मैनेजमेंट एंड टेक्नोलॉजी में स्कूल के छात्रों हेतु एक यूथ टैक्निकल कार्निवल विज्ञान प्रदर्शनी एवं ड्राइंग प्रतियोगिता का आयोजन किया गया। जिसका शुभारंभ मुख्य अतिथि मंडलायुक्त डॉ रूपेश कुमार, संस्था सचिव संकल्प कुलश्रेष्ठ, निदेशक डॉ अंजु वालिया व अनुल नैब ने दीप प्रज्वलित कर किया।

प्रतियोगिता में सहासनपुर, नागल, तल्लेडी बुजुर्ग, देवबंद, गागलहेडो, छोटमलपुर के विभिन्न स्कूलों के छात्र, छात्राओं ने प्रतिभाग किया। मुख्य अतिथि डॉ रूपेश कुमार ने छात्रों द्वारा बनाए गए प्रोजेक्ट की प्रशंसा करते हुए कहा कि छात्रों को भविष्य में ऐसे प्रोजेक्ट के माध्यम से नए आयाम स्थापित करने होंगे। उन्होंने छात्रों को अधिक से अधिक



समय गुणवत्तापूर्ण पढ़ाई करने हेतु प्रेरित किया। उन्होंने छात्रों को प्लास्टिक का उपयोग न करने एवं जल संरक्षण के बारे में भी बताया।

संस्था सचिव संकल्प कुलश्रेष्ठ ने कहा कि कक्षा में अनेक छात्रों में से कुछ छात्र जो अपने प्रोजेक्ट को लेकर संस्था में आए हैं उनके द्वारा एक

अच्छी शुरुआत है और वह कुछ नया करेंगे। प्रतियोगिता में वर्किंग मॉडल में प्रथम स्थान वि. ल. ल. म. ज. र. स. म. सावित्र्य सैनी जे. वी. जैन इंटर का। ल. ज. सहासनपुर। दूसरा स्थान दक्षि चौरान, निधि आरं कन्या इंटर का। ल. ज. गिल कॉलोनी, सहासनपुर। तृतीय स्थान नविया भलस्वा इंटर कॉलेज, भलस्वा ने प्राप्त किया। मुख्य रूप से नौ छात्रों, ज्योति भारद्वाज, डा. पंकज, हेमंत अरोड़ा, मोहम्मद अस्मद, सुधि, कार्यक्रम कोऑर्डिनेटर आशुतोष गुप्ता, सूर्यकांत सहित संस्था का समस्त स्टाफ उपस्थित रहा।

तल्लेडी बुजुर्ग में प्राप्त किया। नॉन वर्किंग मॉडल में प्रथम स्थान आशिषा मलिक आर्य कन्या इंटर कॉलेज, मटिया मल्ल सहासनपुर। द्वितीय स्थान ईशा, मोनाक्षी, शिखा भारतीय इंटर कॉलेज, तल्लेडी बुजुर्ग तथा तृतीय स्थान विनीत, राजीव करषप, कार्तिक, गुरु नानक इंटर कॉलेज सहासनपुर के छात्रों ने प्राप्त किया। ड्राइंग प्रतियोगिता में प्रथम स्थान इलमा आर डी इंटरनेशनल स्कूल तल्लेडी। द्वितीय स्थान संजना आर्य कन्या इंटर कॉलेज, गिल कॉलोनी, सहासनपुर। तृतीय स्थान नविया भलस्वा इंटर कॉलेज, भलस्वा ने प्राप्त किया। मुख्य रूप से नौ छात्रों, ज्योति भारद्वाज, डा. पंकज, हेमंत अरोड़ा, मोहम्मद अस्मद, सुधि, कार्यक्रम कोऑर्डिनेटर आशुतोष गुप्ता, सूर्यकांत सहित संस्था का समस्त स्टाफ उपस्थित रहा।

इमाम खुमैनी वर्ल्ड अवार्ड मिलने पर मौलाना जव्वाद को दी मुबारकबाद

शाह टाइम्स संवाददाता नकुड़। कायद-ए-मिल्लत मौलाना सैयद कल्बे जवाब नकवी को ईरान के राष्ट्रपति डॉ. महमूद पेरो. जिंक्यान तथा इमाम खुमैनी (र.अ.) के पौत्र सैयद हसन खुमैनी साहब द्वारा पहला इमाम खुमैनी वर्ल्ड अवार्ड प्रदान किए जाने पर हमसफर सामाजिक संस्था की ओर से संस्था कार्यालय में भव्य सम्मान समारोह आयोजित किया गया।

संस्था कार्यालय आयोजित कार्यक्रम में ईरान का आधार व्यक्त करते हुए मौलाना को मुबारकबाद दी गई। कार्यक्रम को संबोधित करते हुए संस्था अध्यक्ष डा. साकिब खान ने कहा कि यह सम्मान किसी एक व्यक्ति को उपलब्धि नहीं, बल्कि समाज और देश के लिए एवं का क्षण

है। उन्होंने कहा कि मौलाना कल्बे जव्वाद ने अपने इल्मी, सामाजिक और ईसामी सरोकारों से परे कार्यों के माध्यम से वैश्विक स्तर पर सकारात्मक पहचान बनाई है, जिसे यह अंतरराष्ट्रीय अवार्ड मान्यता देता है। उन्होंने बताया कि इमाम खुमैनी (र.अ.) अवार्ड विश्वस्तरीय प्रतिष्ठित सम्मान है, जिसका उद्देश्य उत्कृष्ट और प्रभावशाली इल्मी कार्यों को सामने लाना है। कार्यक्रम में अनुज सिंसल एडवोकेट, अजय गर्ग, नदीम निजामी, वरुण भित्तल, सतार अहमद, अमजद खान, काजी शाहिद अहमद, कुलदीप चौधरी, कुसली, राजेश प्रधान, आमिर कुरैशी, मेहरबान प्रधान, फरमान निजामी, हैदर अली, जफरुद्दीन सहित अनेक गणमान्य लोग उपस्थित रहे।

पंचायत में समाज सुधार के मुद्दों पर चर्चा

शाह टाइम्स संवाददाता अंबेहटा। नगर के पत्रकार नदीम अहमद कस्सार के निजी कार्यक्रम में पहुंचे आल इंडिया मुस्लिम धोबी समाज एवं कस्सार होशना एकात सोसायटी के राष्ट्रीय अध्यक्ष डॉ. कयूम और समाज के प्रमुख नेताओं ने भाग लिया और समाज सुधार के विभिन्न मुद्दों पर विचार व्यक्त किए।

डॉ. कयूम ने अपने संबोधन में जोर देकर कहा कि समाज की प्रगति के लिए शिक्षा सबसे महत्वपूर्ण है। उन्होंने कहा, पेशाक्षित समाज ही आगे बढ़ सकता है। हर व्यक्ति को शिक्षित होना अत्यंत आवश्यक है। साथ ही, उन्होंने दर्ज प्रथा को कड़ी निंदा की और अपील की कि समाज से दर्ज लेना-देना दोनों को पूरी तरह त्याग देना चाहिए। नफीस चौधरी और राज चौधरी (बड़ौत) ने युवाओं को



संबोधित करते हुए नशे की बढती लत से बचने की सलाह दी। शकील चौधरी (गंगोह) ने एकजुटता पर बल देते हुए कहा कि यदि समाज एकजुट रहेगा, तभी सच्ची तरक्की संभव है। कार्यक्रम में एक महत्वपूर्ण मुद्दे पर हाजी अनिस चौधरी, हाजी उमर चौधरी, हाजी इब्रीस चौधरी (मेरठ),

नवाब राणा (बागपत) और फुरकान (शामली) ने चर्चा की। उन्होंने अंबेहटा में सोशल मीडिया पर वायरल हो रही एक वीडियो का जिक्र किया, जिसमें समाज के कुछ लोग किसी घर का छद्मका-पानी बंद करने की बात कर रहे हैं। नेताओं ने स्पष्ट किया कि भारत एक

संवैधानिक देश है, जहां हर व्यक्ति को अपनी इच्छा से जीने का पूरा अधिकार है। कोई पंचायत या समाज किसी का हुक्म-पानी बंद नहीं कर सकता, क्योंकि यह कानून के खिलाफ है। ऐसे मामलों में दोषियों के खिलाफ सख्त कानूनी कार्रवाई होनी चाहिए।

इस अवसर पर हाजी मोहम्मद उमर हवारी, हाजी शरीफ अहमद, इरफान शाबरी, शहीदुद्दीन, शयाम, नदीम राणा, मोहसिन, अली मोहम्मद, राशिद, नाजिम, फुरकान चौधरी, जमील चौधरी, शाकिर चौधरी, नसीम चौधरी, महमूद प्रधान, अमजद गनी, सुलेमान प्रधान, राजू खान, नौमान, अशरफ, नसीम, सुल. मान, सराफत, इलियास, सलीम, सोमन, वसीम सहित कई गणमान्य लोग उपस्थित रहे।

पुनः निशानदेही की मांग पर मौके पर पहुंची राजस्व टीम

शाह टाइम्स संवाददाता चिलकाना। गांव मलकपुर में ग्राम प्रधान द्वारा मनरेगा द्वारा गांव के अन्तर्गत चल रही नाले की खुदाई के मामले में शिकायतकर्ता को पुनः निशानदेही की मांग पर राजस्व विभाग टीम द्वारा मौके पर पहुंचकर पैमाईश की गई है।

जानकारी के मुताबिक ग्राम पंचायत मलकपुर की वर्तमान ग्राम प्रधान शबाना प्रवीन द्वारा गांव की लगभग पांच सौ बिघा खेती की जमीन से जल निकासी के लिए मनरेगा योजना के अन्तर्गत मजदूरों को लगाकर एक नाला खुदवाया जा रहा था, लेकिन गांव चौनपुर निवासी कुछ ग्रामीणों ने इस काम को बीच में ही रूकवा कर खोदी गयी नाली को बन्द कर दिया था। इसी प्रकरण को लेकर ग्राम मलकपुर निवासी मुरसल. 1न पुत्र शम्बीर द्वारा डीएम के समक्ष प्रस्तुत होकर नाला निर्माण कार्य सम्पन्न कराने को लेकर नाले की पुनः निशानदेही की मांग की गई थी। जिस पर तहसीलदार सहित को पुनः निशानदेही कराने व चिलकाना थाना प्रभारी को गांव में शान्ति व्यवस्था बनाये रखने के लिए आदेशित किया गया था। आज बृहस्पतिवार को डीएम के

आदेशानुसार राजस्व विभाग टीम द्वारा मौके पर पहुंचकर उक्त भूमि की पैमाईश की गई है। क्षेत्रीय लेखपाल सुनील कुमार ने बताया है कि टीम द्वारा पैमाईश पूरी कर ली गई है। जिसकी जांच रिपोर्ट उच्च अधिकारियों को भेजी जा रही है तथा उच्च अधिकारियों के निर्देश पर अग्रिम कार्यवाही की जायेगी।

इस दौरान क्षेत्रीय लेखपाल सुनील कुमार सहित सहायक लेखपाल गौतम, थाना उप निरीक्षक चंद्रपाल सिंह के साथ साथ ग्राम प्रधान प्रतिनिधि जुबेर अहमद, भाजपा नेता इस्मर सहित अन्य ग्रामवासी मौजूद रहे।

सूचना
मैंने अपने पुत्र इरशाद और अपनी पुत्रवधु इस्मत को गलत आचरण के चलते अपनी चल अचल सम्पत्ति से बेदखल कर दिया है, भविष्य में मेरा या मेरे परिवार का कोई संबंध नहीं रहेगा।
श्रीमती साबरा पत्नी स्व. दिलशद अहमद निवासी निकट छप्पर वाली मस्जिद गोटेराह गली नं.-2 थाना मंडी सहासनपुर।

जनता रोड की वाल्मिकी कॉलोनी होगी रेगुलराइज

शाह टाइम्स ब्यूरो सहासनपुर। महापौर डॉ. अजय कुमार की अध्यक्षता में आयोजित नगर निगम कार्यकारणी ने जनता रोड वाल्मिकी कॉलोनी को रेगुलराइज कर उस पर टैक्स लगाने का प्रस्ताव लंबी चर्चा के बाद पारित किया। जबकि बाबा लालदास रोड स्थित म्युनिसि. पिल कॉलोनी, कलसिया रोड वाल्मिकी कॉलोनी तथा गद्दी मलूक व शहर में निर्मित निगम की दुकानों के सिकमी किरायेदारों के सम्बंध में पुरावलोकर नगर प्रस्ताव प्रस्तुत करने के निर्देश दिए गए। अनेक विषयों पर चर्चा अधूरी रहने के कारण महापौर द्वारा बैठक कल शाम चार बजे तक स्थगित कर दी गयी। कल शाम चार बजे महापौर कार्यालय में ही कार्यकारणी बैठक पुनः शुरू करते हुए बाकि रह गए विषयों पर चर्चा करायी जायेगी।



आज शाम महापौर कार्यालय में महापौर डॉ. अजय कुमार की अध्यक्षता में कार्यकारणी की बैठक शुरू हुई। बैठक में प्रस्ताव संख्या 60 के माध्यम से ऐसे करदाताओं की सम्पत्ति व भवन की बिक्री और नीलामी करने की बात कही गयी थी जिनका निगम द्वारा भेजे गए नोटिस

का समय समाप्त हो गया है। इस पर पार्षद अभिषेक अरोड़ा, मंसूर बर्र, दिग्विजय चौहान, उपसभापति मयंक गर्ग ने अपने-अपने सुझाव दिए और ऐसे भवनों का विवरण उपलब्ध करने की मांग की। बैठक में बेहट रोड स्थित कृष्ट आश्रम वाली भूमि पर निर्मित दुकाने,

श्री रामलीला कमेटी द्वारा बेहट बस स्टैंड वाली भूमि में निर्मित दुकाने, नुमाईश कैंप में प्रथम तल पर निर्मित दुकाने, रेलवे रोड पर प्रथम तल पर निर्मित दुकाने तथा बाबा लाल दास रोड स्थित म्युनिसिपल कॉलोनी में स्वरूप बदलने एवं प्रथम तल पर निर्मित आवास के किराये और प्रीमियम के प्रस्ताव पर अनुज जैन, ज्योति अग्रवाल, संजय सैनी, राजेंद्र कोहली, आरती, फजलुर्रहमान, सुलेख चंद, शबाना प्रवीण आदि सभी पार्षदों ने विस्तार से चर्चा की। कलसिया रोड स्थित नगर निगम के स्वािमिव वाली कॉलोनी, 'कलसिया रोड वाल्मिकी कॉलोनी' का नाम बदलकर 'मातादीन वाल्मिकी कॉलोनी' रखने तथा निगम कार्यों सम्बंधी दो प्रस्ताव, बेहट बस स्टैंड वाली निगम की भूमि का किराया ढाई लाख रुपये

करने तथा मेला गुघाल का आयोजन प्रत्येक वर्ष महाडो मेला सहित 20 दिन रखने का प्रस्ताव भी सर्व सम्मति से पारित किया गया। नगर निगम द्वारा ईईएसएल से समाप्त किए गए अनुबंध सम्बंधी प्रस्ताव पर भी कार्यकारणी ने अपनी मुहर लगायी। सेंटगंगाप्रसाद सभागार में समाजहित के कार्यों के लिए पार्षदों द्वारा आयोजन किये जाने पर सभागार शुल्क में 75 प्रतिशत छूट की मांग भी पार्षदों द्वारा की गयी। बैठक में अपर नगरयुक्त प्रदीप कुमार यादव, मृत्युंजय, सहायक नगरयुक्त जे पी यादव व विकास धर दुबे, महाप्रबंधक जल पुरुषोत्तम कुमार, मुख्य अभियंता निर्माण सुरेश कुमार व एमएनएलपी सचिवनंद सिंह सहित सभी वरिष्ठ अधिकारी मौजूद रहे। संचालन सदन प्रभारी जेपी यादव ने किया।

गुरुद्वारे की बताई ऐतिहासिक महत्ता

शाह टाइम्स संवाददाता गंगोह। प्रभा ज्ञाति पब्लिक स्कूल के छात्रों ने ऐतिहा. सिक गुरुद्वार संत बापू अमर सिंह देवदौर का शैक्षिक भ्रमण का आध्यत्मिक, शैक्षिक और सांस्कृतिक अनुभव प्राप्त किया। उन्हें गुरुद्वार की ऐतिहासिक और सांस्कृतिक महत्ता के बारे में बताया गया।

बच्चों ने गुरुद्वार प्रांगण में बलूत गेम और म्यूजिकल चेयर जैसे खेलों में भी भाग लिया। बच्चों ने गुरुद्वार में लंगर सेवा में भाग लेकर सेवा भावना का महत्व समझा। गुरुद्वारा ग्रन्थी ने बच्चों को सिख धर्म के मूल सिद्धांतों और गुरुद्वार की ऐतिहासिक महत्ता के बारे में बताया कि सिख धर्म में सेवा, समानता और समुदाय के प्रति समर्पण का मूल मूल्य है और गुरुद्वारा केवल धार्मिक नहीं बल्कि शिक्षा, सेवा और मानवता का केंद्र है।

रैन बसेरों में ठहरे लोगों से डीएम का संवाद



शाह टाइम्स ब्यूरो सहासनपुर। शीतलहर और कड़ाके की ठंड को देखते हुए जिलाधिकारी मनीष बंसल ने रेन रात रैन बसेरों का निरीक्षण कर वहां पर ठहरे हुए व्यक्तियों से वार्ता कर रहे बसेरों की सुविधाओं एवं व्यवस्थाओं

के बारे में जानकारी ली। जिलाधिकारी श्री बंसल ने ठंड और शीतलहर के मद्देनजर अधिकारियों को निर्देश दिए कि कोई भी व्यक्ति खुले में सोता न मिले। निराश्रितों को रैन बसेरों तक पहुंचाया जाए, जहां होटल, अलाव और कंबल

व्यवस्था भी देखी। उन्होंने निराश्रितों एवं गरीबों को कंबल वितरण किया। इस अवसर पर अपर जिलाधिकारी वित्त एवं राजस्व सलिल कुमार पटेल, अपर नगर आयुक्त, तहसीलदार सदर जसमन्दर सिंह, संबंधित अधिकारीगण उपस्थित रहे।

विदाई महफिल का आयोजन

गंगोह। हजरत कुतुबे आलम शेख अब्दुल कुददूस के 502वें उर्स के अंतिम दिन महफिल फातिहा और रात में विदाई महफिल का आयोजन हुआ।

आस्ताना-ए कुददूसिया पर कुतुबे आलम के महमूद सज्जदानशी शाह कुरैश मिया के लिए महफिल फातिहा और रात में अंतिम महफिल कच्चाली का आयोजन हुआ। नसीर साबरी कच्चाल ने सलातों सलाम पेश किया। कलियार के धम्मन साबरी, जाहिर अम्बेहटवी और नसीर अहमद साबरी और साथियों ने कच्चाली पेश की। धम्मन कच्चाल ने कुतुबे आलम तौरा मेला छिड़ड़ा जाए पेश किया तो माहौल गमगीन हो गया और तबर्क़ात तकसीम के साथ मेहमानों की विदाई हुई। सज्जदानशी शाह अली एजाज कुद. दूसी, याव कुददूसी, अब्दुल कादिर, सैयद हम्माद जफर, मामू दारा, दिशाम कुददूसी मौजूद रहे।

शादियों को सादगी से करने का निर्णय

शाह टाइम्स संवाददाता चिलकाना। कुरैशी समाज की पंचायत में शादियों को सादगी से करने का निर्णय लिया गया है, वहीं पंचायत द्वारा तय किये गए नियम व शर्तों का उलंघन करने वाले कुरैशी समाज के व्यक्ति पर 50 हजार रुपये का जुर्माना तथा समाज द्वारा उसकी शादी का बहिष्कार करना भी तय हुआ है।

नगर के मोहल्ला मजहर हसन स्थित मदरसा तालीमियों पर स्काउटशियान में कुरैशी समाज की एक बैठक आयोजित की गई। बैठक का मुख्य उद्देश्य शादियों में बचने वाले डोज़े, ढोल गगाड़े तथा आतिशबाजी पर रोक पूर्ण रूप से रोक लगाना व अपने बच्चों को शिक्षित बनाना रहा। बैठक में सभी वक्ताओं ने शादियों को सादगी से करने पर जोर दिया। उन्होंने शादियों में बचने वाले डोज़े,



ढोल नगाड़ों तथा आतिशबाजी व फालतू खर्च से होने वाले नुकसान गिनाए तथा शादियों को सस्ती करते हुए पैसा बचाकर उस पैसे को गरीब जरूरतमंद वरिष्ठों की शादियों एवं शिक्षा पर खर्च करने की हिदायत की। वक्ताओं ने सभी लोगों से अपने बच्चों को नशे से दूर रखने तथा उन्हें

शिक्षित बनाने पर जोर दिया। बैठक के अंत में सर्वसम्मति से निर्णय लिया गया कि यदि समाज का कोई भी व्यक्ति अपने शादी कार्यक्रम में डोज़े, ढोल नगाड़े बजाता है या आतिशबाजी आदि करता है तो कुरैशी समाज ऐसी शादी का बहिष्कार करेगा तथा मरकज के पेशे इमाम इस तरह की

शादी में निकाह पढ़ाने नहीं जाएंगे। वहीं ऐसे व्यक्ति से 50 हजार रुपये का नकद जुर्माना भी समाज द्वारा वसूल जाएगा। बैठक में मुख्य रूप से मौलाना हारून हुसैन मजा. हिर्री, मौलाना मुअव्वज, मौलाना इमाम्दाल हुसैन, मौलाना हारून कासमी, मौलाना अहबाब कासमी, हाजी हफीज़ुर्हमान, हाजी इमरान, अब्दुल अजीज, सोनू मुतवल्ली, पूर्व सभासद एजाज अहमद, यूनुस कुरैशी, इकराम कुरैशी, अयाज अहमद, बजदर उर्फ छोटो, सलमान, अजमल, मौनू, महबूब, दिलनवाज, गुलमूर, कुरैशी, तहसीन, पीरू, इलियास, इनाम कुरैशी, खुशींद, सरफराज अली, सोनू कुरैश व काला सहित कुरैशी समाज के सैकड़ों लोग मौजूद रहे।

विद्यार्थियों ने किया राष्ट्रपति भवन का भ्रमण

शाह टाइम्स ब्यूरो
देवबन्द। स्प्रिंग डेल पब्लिक स्कूल के छात्र-छात्राएं शैक्षणिक दूर पर दिल्ली स्थित राष्ट्रपति भवन पहुंच कर भवन की ऐतिहासिक वास्तुकला, संग्रहालय, उद्यान तथा प्रशासनिक महत्व की जानकारी हासिल की।

स्प्रिंग डेल पब्लिक स्कूल के चेयरमैन साद फैजान सिद्दीकी ने जानकारी देते हुए बताया कि राष्ट्रपति भवन केवल भारत के राष्ट्रपति का आधिकारिक निवास नहीं है, बल्कि यह देश की लोकतांत्रिक परंपराओं, सांस्कृतिक विरासत और राष्ट्रीय गौरव का प्रतीक भी है। उन्होंने बताया कि शैक्षणिक भ्रमण पर गए बच्चों को प्रशिक्षित गाइड्स के माध्यम से राष्ट्रपति भवन के निर्माण, उसकी ऐतिहासिक पृष्ठभूमि और वहां होने वाले कार्यक्रमों के बारे में विस्तृत जानकारी दी गई है। स्कूल के को-चेयरमैन अहमद सिद्दीकी ने कहा कि इस प्रकार के शैक्षणिक भ्रमण



छात्रों में राष्ट्रीय चेतना, नागरिक जिम्मेदारी और नेतृत्व क्षमता के विकास में महत्वपूर्ण भूमिका निभाते हैं और पुस्तकीय ज्ञान से आगे बढ़कर व्यावहारिक और जीवोपयोगी सीख प्रदान करते हैं। इसीलिए समय-समय पर भारत के इतिहासिक स्थानों का शैक्षणिक भ्रमण छात्र-छात्राओं के लिए होना चाहिए।

निःशुल्क चिकित्सा शिविर का आयोजन

शाह टाइम्स ब्यूरो
देवबन्द। जामिया लिब्बिया कॉलेज एवं अस्पताल के तत्वावधान में निःशुल्क चिकित्सा शिविर का आयोजन किया गया। इसमें चिकित्सकों ने रोगियों का चिकित्सीय परीक्षण कर उन्हें औषधी देने के साथ ही ग्रामीणों को विभिन्न बीमारियों से बचाव की जानकारी दी गई।

हाशिमपुर गांव में आयोजित जामिया लिब्बिया कॉलेज एवं अस्पताल के तत्वावधान में निःशुल्क चिकित्सा शिविर का उद्घाटन ग्राम प्रधान अब्दुल सत्तार व अस्पताल के चिकित्सा अधीक्षक डा. अहतेशामुल हक सिद्दीकी ने संयुक्त रूप से किया। शिविर में डा. गुल अफशा फातिमा, डा. अफोफा नाज, डा. महमूद, डा. मुजम्मिल ने विभिन्न रोगों से ग्रस्त मरीजों का चिकित्सीय परीक्षण कर दवाइयां दी। साथ ही कुछ मरीजों की फिजियोथेरेपी भी



की गई। साथ ही सदी के मौसम में होने वाले विभिन्न रोगों की जानकारी देते हुए उनसे बचाव के उपाय सुझाए गए। गुल मोहम्मद, मोहम्मद अय्यूब, जो. गिंदर, नवेदुल आफाक, आसिफ , इस्लाम, रूक्शा खानम, शबनम हसन, मनोज कुमार, मधु, राधा रानी, फरहा, शिबली इकबाल आदि शामिल रहे।

वांछित वारंटी को भेजा जेल

देवबन्द। वांछित आरोपियों की गिरफ्तारी के लिए चलाए जा रहे अभियान के तहत एक युवक को गिरफ्तार कर न्यायालय के समक्ष पेश किया जहां से उसे न्यायिक हिरासत में भेज दिया गया।

उच्चाधिकारियों के आदेश पर वांछितों की गिरफ्तारी को चलाए जा रहे अभियान के अंतर्गत पुलिस ने गुस्वार को एनआईएक्ट की धारा 138 के अंतर्गत विरूद्ध गांव राजपुर निवासी मो. इकबाल को गिरफ्तार कर लिया। आरोपी के विरुद्ध न्यायालय से वारंट जारी किया गया था। आरोपी को न्यायालय में पेश कर अदालत के आदेश पर न्यायिक हिरासत में भेज दिया।

कोतवाल ने चलाया अभियान, पैदल गश्त कर कानून व्यवस्था का लिया जायजा

शाह टाइम्स ब्यूरो
देवबन्द। कोतवाल अमरपाल शर्मा ने पुलिस बल के साथ पैदल गश्त कर कानून व्यवस्था का जायजा लेने के साथ ही सड़क के दोनों ओर किये गए अतिक्रमण को हटाने के कड़े निर्देश देने के साथ ही यातायात नियमों का पालन करने के लिए वाहन चालकों को निर्देश दिए।

खानकाह चौकी क्षेत्र में कोतवाली प्रभारी निरीक्षक अमर पाल शर्मा ने पुलिस बल के साथ पैदल गश्त कर क्षेत्र की कानून-व्यवस्था का जायजा लिया गश्त के दौरान सड़कों पर किए गए अतिक्रमण को लेकर अतिक्रमणकारियों को सख्त चेतावनी दी गई और उन्हें तत्काल अतिक्रमण हटाने के निर्देश दिए गए।



इसके साथ ही यातायात नियमों का पालन न करने वाले वाहन चालकों को रोका गया और उन्हें नियमों के प्रति जागरूक करते हुए भविष्य में उल्लंघन न करने की हिदायत दी गई।

ग्रामिणों ने नाला निर्माण में भ्रष्टाचार का लगाया आरोप

शाह टाइम्स ब्यूरो
देवबन्द। नाला निर्माण को लेकर ग्रामीणों ने सवाल खड़े किए जाने के साथ ही नाला निर्माण में भ्रष्टाचार व्याप्त होने का आरोप लगाते हुए जांच कराकर उचित कार्रवाई किये जाने की मांग की है। इस बाबत एक ग्रामीण की वीडियो भी इंटरनेट मीडिया पर प्रसारित हो रही है।

राखंडी के ग्रामीण सत्य राणा द्वारा जारी की गई वीडियो में सत्य कहते दिख रहे हैं कि गांव के गुलाल पट्टी मुहल्ले में नाला निर्माण हुआ था। नाला निर्माण के बाद जो पट्टी लगाई गई है, उसमें जहां तक नाला निर्माण दर्शाया गया है, उसी लंबाई करीब 700 मीटर बैठती है जबकि नाले का निर्माण लगभग 100 मीटर

ही कराया गया है। उक्त नाला निर्माण में भ्रष्टाचार हुआ है। राज्य एवं केंद्रीय वित्त योजनांतर्गत हुए नाला निर्माण का ग्राम प्रधान को संज्ञान लेना चाहिए। वहीं, घलीली गांव निवासी एवं भाजपा के जिला मंत्री पंकज त्यागी ने सत्य राणा द्वारा बनाई गई इस वीडियो को अपने एक्स एकाउंट पर डालते हुए मुख्यमंत्री और डीएम सहारनपुर को टैग किया है और कार्रवाई की मांग की है। मामले में रणखंडी के प्रधान पति प्रमोद राणा का कहना है कि पारित एस्टीमेट के हिसाब से नाले का निर्माण पूर्णतया किया गया है। बताया कि गांव में होने वाले विकास कार्य प्रधान के जरिये ही हो रहे हैं फिर भले ही उसका पैसा किसी भी मद से आया हो।

कुत्तों का मासूम पर जानलेवा हमला

राहगीरों ने बामुश्किल बचाया , हायर सेंटर किया रैफर

शाह टाइम्स संवाददाता
अफजलगढ़। ब्लॉक क्षेत्र में आवारा कुत्तों का दिन प्रतिदिन आतंक बढ़ता ही जा रहा है।

नगर से सटे ग्राम झाड़पुरा निवासी छह वर्षीय बालक कार्तिक पुत्र लोकमन को आवारा कुत्तों ने हमला कर घायल कर दिया। बालक कार्तिक अपने दादा छत्रपाल सिंह के साथ खेत से अपने घर की ओर वापस आ रहा था। इसी दौरान गांव के रास्ते में खड़े आवारा कुत्तों के एक झुंड ने बालक पर हमला कर दिया। अपने पोते की चीख पुकार की आवाज सुनकर दौड़े दादा छत्रपाल सिंह ने पोते को बचाने का प्रयास किया लेकिन कुत्तों के झुंड के आगे दादा हिम्मत हार गए। राहगीरों ने बालक को कुत्तों के झुंड से बचाया, तब तक कुत्तों के झुंड ने कार्तिक के ऊपर हमला कर उसे गम्भीर रूप से घायल कर दिया।

परिजनों ने बालक कार्तिक को



सामुदायिक स्वास्थ्य केंद्र अफजलगढ़ भर्ती कराया। जहां डॉ. मोहित व फार्मासिस्ट मनोज कुमार शर्मा ने प्राथमिक उपचार के बाद घायल बालक को हायर सेंटर रेफर कर दिया। प्रभारी चिकित्सक ने बताया कि कुत्तों ने बालक को जख्मी कर दिया था।

गौरतलब है कि ब्लॉक अफजलगढ़ क्षेत्र में दिन-प्रतिदिन कुत्तों के हमलों का आतंक बढ़ता ही

(भागीजोत) निवासी एक बुजुर्ग किसान महिला को धान की कटाई करते हुए आवारा कुत्तों के झुंड ने हमला कर मौत के घाट उतार दिया था।

सीएचसी अफजलगढ़ व पीएचसी कासमपुर गद्दी के आंकड़ों की मानें तो सन् 2025 में ब्लॉक क्षेत्र में लगभग तीन सौ पुरुष, महिलाओं व बच्चों पर हमला कर घायल कर दिया। आवारा कुत्तों ने हमला कर तीन बालकों, एक महिला सहित चार को मौत के घाट उतार दिया। अफजलगढ़, रसूलपुर आबाद, सुआवाला, कादराबाद, रेहड़, मानियावाला, सीरवागचन्द, कासमपुर गद्दी आदि दर्जनों गांव में कुत्तों के हमले जारी हैं। उधर प्रशास, निक अधिकारी आंख मूंद बैठे हैं। नगर व ग्राम वासियों ने डीएम जसजीत कौर से आवारा कुत्तों के झुंड को पकड़वाकर निजात दिलाने की मांग की है।

महिलाओं-बालिकाओं को सरकारी योजनाओं की दी गई जानकारी



शाह टाइम्स संवाददाता
नजीबाबाद। स्थानीय मोहल्ला पाई बाग में आज पुलिस ने 'मिशन शक्ति' कार्यक्रम के तहत एक जागरूकता अभियान चलाया। इस दौरान उप निरीक्षक सुभाष राणा, महिला हेड कांस्टेबल निर्वशी, महिला कांस्टेबल अनिता और कोबर टीम मौजूद रही।

कार्यक्रम का उद्देश्य महिलाओं और बालिकाओं को साइबर अपराधों से बचाव, विभिन्न महिला हेल्पलाइन नंबरों और सरकार द्वारा चलाई जा रही कल्याणकारी योजनाओं के बारे में भी जागरूक करना था। पुलिस टीम ने विधवा पेंशन योजना, वृद्धावस्था पेंशन योजना, सुकन्या समृद्धि योजना, प्रधानमंत्री आवास योजना,

उज्ज्वला योजना, मुख्यमंत्री सामूहिक विवाह योजना, राष्ट्रीय पारिवारिक लाभ योजना, प्रधानमंत्री जन आरोग्य योजना और नशा मुक्ति भारत अभियान जैसी महत्वपूर्ण योजनाओं की जानकारी दी। इसके अतिरिक्त, वृमेन पावर लाइन-1090, महिला हेल्पलाइन नंबर-181, पुलिस आपातकालीन सेवा-112, स्वास्थ्य सेवा-102/108, मुख्यमंत्री हेल्पलाइन नंबर-1076, चाइल्ड लाइन-1098 और साइबर क्राइम हेल्पलाइन नंबर-1930 जैसे आपातकालीन नंबरों के बारे में भी बताया गया। कार्यक्रम के दौरान पैम्फलेट भी वितरित किए गए और नोडल अधिकारियों के संपर्क नंबरों की जानकारी दी गई।

खो नदी किनारे बेसुध मिला नशेड़ी

शेरकोट। खो नदी के किनारे उस समय अफरा-तफरी मच गई, जब एक व्यक्ति को नशे की हालत में बेसुध पड़ा देख स्थानीय लोगों ने उसे मृत समझ लिया। देखते ही देखते यह खबर क्षेत्र में फैल गई और खो बेराज पुल पर लोगों की भारी भीड़ जमा हो गई। सूचना पर पहुंची पुलिस ने व्यक्ति को उठाने का प्रयास किया तो व्यक्ति भाग खड़ा हुआ। उसके भागते ही कुछ देर के लिए अफरा-तफरी का माहौल बन गया। इस घटना के बाद मौके पर मौजूद लोगों ने राहत की सांस ली कि कोई अनहोनी नहीं हुई। वहीं पुलिस ने भी स्थिति को सामान्य बताया और लोगों से अपील की कि ऐसी किसी भी घटना में बिना पूरी जानकारी के अफवाह न फैलाएं। पुलिस का कहना है कि यदि कोई व्यक्ति इस तरह बेसुध अवस्था में मिले तो तुरंत प्रशासन को सूचना दें, ताकि समय रहते उचित कार्रवाई की जा सके।

संदेशों का होगा व्यापक प्रचार-प्रसार

बिजनौर। रेंडियो संदेश 89.6 और शिक्षा एवं स्वास्थ्य के क्षेत्र में सक्रिय सामाजिक संस्था प्रवाह एनजीओ के बीच आपसी सहयोग (अनुबंध) संपन्न हुआ है। इस अनुबंध के अंतर्गत दोनों संस्थाएं स्वास्थ्य, शिक्षा एवं सामाजिक सरोकारों से जुड़े कार्यक्रमों को मिलकर जन-जन तक पहुंचाने का कार्य करेंगी। प्रवाह एनजीओ के प्रबंध निदेशक गगन दीप उपाध्याय ने बताया कि प्रवाह एनजीओ पूर्व से ही सामाजिक क्षेत्र में अनेक गतिविधियों का संचालन करता आ रहा है। संस्था समाज के प्रति समर्पण भाव से शिक्षा जागरूकता, स्वास्थ्य शिक्षा का महत्व, सामाजिक कुरीतियों के विरुद्ध संदेश तथा जनहित से जुड़े कार्यक्रम प्रसारित किए जाएंगे, जिससे आम जनता को सीधा लाभ मिलेगा। रेंडियो सचिव श्रीमती स्वाति वीरा महाजन एवं संस्था निदेशक डॉ. (प्रो.) अमित कुमार बंसल ने रेंडियो संदेश बिजनौर 89.6 एवं प्रवाह एनजीओ के बीच हुआ आपसी अनुबंध पर शुभकामनाएं दी। इस अवसर पर रेंडियो संदेश टीम में डॉ. अजय कुमार, सुनील भारद्वाज, मनोज यादव, रयामल मंडल, सारिका चौधरी तथा डॉ. शबनम कुश्री, संग्राम सिंह सहित अन्य सदस्य उपस्थित रहे।

मिशन शक्ति के अंतर्गत किया जागरूक

चांदपुर। मिशन शक्ति अभियान अंतर्गत ग्राम संह में महिला आरक्षी धीर देवी व शिवानी के द्वारा महिलाओं एवं ग्रामवासियों को जागरूक किया गया। उन्हें महिला हेल्प लाइन नंबर 181, वृमेन पावर लाइन नंबर 1090, आपातकाल. 112, स्वास्थ्य सेवा नंबर 102, एंबुलेंस नंबर 108, चाइल्ड हेल्पलाइन नंबर 1098, साइबर हेल्पलाइन नंबर 1930 व योजना के संबंध में विस्तृत जानकारी दी गई। महिला सुरक्षा धरेलू हिंसा के विरुद्ध आवाज उठाएं व उनके अधिकारों के संबंध में जानकारी दी तथा मोबाइल से लड़कियों को परेशान करने, अश्लील मेसेज भेजने की शिकायत संबंधी जागरूक किया गया। महिलाओं के साथ गैरभोजन, लड़कियों के साथ छेड़छाड़, गुड टच बैड टच व साइबर अपराध के बारे में अवगत कराया गया। यातायात संबंधी जानकारी भी दी गई। महिलाओं व बालिकाओं से उनकी समस्याएं पूछी गईं।

अज्ञात वाहन ने पोल को टक्कर मारी

नजीबाबाद। बुंदकी मार्ग पर एक अज्ञात वाहन ने रैर रात सड़क किनारे खड़े एक विद्युत पोल को टक्कर मार दी। इस घटना से पोल क्षतिग्रस्त हो गया और ग्राम पंचायत जालपुर गुदह को बिजली आपूर्ति बाधित हो गई। यह घटना सुभाषनगर के निकट हुई। वाहन ने रात के अंधेरे में पोल को नुकसान पहुंचाया। गनीमत रही कि हादसे के वक्त विद्युत खंभे के पास कोई मौजूद नहीं था, जिससे किसी बड़ी अनहोनी से बचा जा सका। सूचना मिलने पर विद्युत विभाग की टीम तत्काल मौके पर पहुंची। टीम ने क्षतिग्रस्त पोल को पटककर जया विद्युत पोल स्थापित किया और बिजली आपूर्ति को सुचारु रूप से बहाल कर दिया।

किसानों की समस्याओं पर चर्चा

नजीबाबाद। तहसील प्रांगण में भारतीय किसान यूनियन प्रधान की मासिक बैठक आयोजित की गई। यह बैठक दोपहर 12 बजे हुई, जिसमें किसानों की विभिन्न समस्याओं पर गहन चर्चा की गई। बैठक में किसानों से संबंधित कई महत्वपूर्ण मुद्दों पर विचार-विमर्श हुआ। इनमें किसानों की जमीन की फरर (खतौनी) से जुड़ी समस्याएं, राशन कार्ड न बनने की शिकायतें और आवारा पशुओं द्वारा फसलों को पहुंचाया जा रहे नुकसान पर रोक लगाने की मांग प्रमुख थी। इसके अतिरिक्त, फसलों के लिए आवश्यक दवाइयों की उपलब्धता और वन विभाग से संबंधित परेशानियों पर भी चर्चा की गई। बैठक का आयोजन भारतीय किसान यूनियन प्रधान के व्यापार संगठन के जिला अध्यक्ष रमोद कुमार के नेतृत्व में किया गया।

सर्वजनिक सूचना
मेरे बैंक बचत खाता नं० 32654197755 में मेरा नाम SUMAYYA W/o AKBAR अंकित है जबकि मेरे आधार कार्ड में मेरा नाम SUMAYYA USMANI W/o AKBAR USMANI अंकित है, ये दोनों मेरे ही नाम हैं। मैं इन दोनों नामों से जानी व पहचानी जाती हूँ। SUMAYYA USMANI W/o AKBAR USMANI निवासी: 679 मोहल्ला खानकाह देवबंद तहसील देवबंद जिला सहारनपुर।

तीन दिवसीय स्काउट गाइड प्रशिक्षण शिविर

शाह टाइम्स संवाददाता
धामपुर। सिमराह इंटरनेशनल स्कूल के तत्वावधान में हिंदुस्तान स्काउट एंड गाइड एसोसिएशन की ओर से तीन दिवसीय स्काउट गाइड प्रशिक्षण शिविर आयोजित किया गया।



प्रमाण पत्र व मेडल देकर किया सम्मानित

चौधरी ने छात्र-छात्राओं को 18 टोली बनाकर स्काउट एंड गाइड के अंतर्गत अनुशासन में रहकर नियमों का पालन करते हुए अपने आप को हर क्षेत्र प्रतिभाशाली बनाने का

विद्यालय प्रबंधिका श्रीमती हिना कमल व प्रधानाचार्य मंसूर खान ने प्रथम, द्वितीय एवं तृतीय स्थान प्राप्त करने वाले समस्त छात्र/छात्राओं को प्रमाण-पत्र एवं मेडल देकर सम्मानित किया।

कार्यक्रम के अंत में प्रधानाचार्य ने कार्यक्रम में भाग लेने वाले समस्त छात्र/छात्राओं को प्रोत्साहित करते हुए कहा कि इस प्रकार के कार्यक्रम बच्चों में अनुशासन, भाईचारा, देश सेवा भावना आदि का प्रशिक्षण दिया गया। शिविर में कक्षा 5 से कक्षा 12 तक छात्र-छात्राओं ने भाग लिया तथा समस्त नियमों का पालन करते हुए अपनी प्रतिभा का प्रदर्शन किया। शिविर संचालकगण विवेक भार्गव, परमजीत कौर एवं परमजीत

विद्यार्थियों का शैक्षणिक एवं सांस्कृतिक भ्रमण

शाह टाइम्स ब्यूरो
बिजनौर। कृष्णा कालेज ऑफ लॉ द्वारा विद्यार्थियों के शैक्षणिक, सांस्कृतिक एवं ऐतिहासिक ज्ञान को समृद्ध करने के उद्देश्य से एक भव्य शैक्षणिक भ्रमण का आयोजन किया गया।

महाविद्यालय के प्रबंधक निदेशक राजीव कुमार, चेयरमैन मनोज कुमार, निदेशक पवन कुमार, प्राचार्य डा. परवेज अहमद खान ने ही झण्डी दिखाकर विद्यार्थियों को रवाना किया। इस भ्रमण के अंतर्गत छात्र-छात्राओं ने मथुरा, वृंदावन, फतेहपुर सीकरी एवं आगरा के प्रमुख धार्मिक, सांस्कृतिक एवं ऐतिहासिक स्थलों का अवलोकन किया।

भ्रमण के दौरान मथुरा एवं वृंदावन में विद्यार्थियों ने निधिवन, श्रीकृष्ण जन्मभूमि, द्वारकाधीश मंदिर, रंगनाथ जी मंदिर, बाँके बिहारी मंदिर, यमुना घाट एवं प्रेम मंदिर जैसे पवित्र एवं ऐतिहासिक स्थलों के दर्शन कर भारतीय संस्कृति

एवं फतेहपुर सीकरी में बुलंद दरवाजा एवं जोधा बाई का किला जैसे ऐतिहासिक धरोहर स्थलों का भ्रमण किया, जहां उन्हें मुगलकालीन स्थापत्य कला, इतिहास एवं सांस्कृतिक विरासत की गहन जानकारी प्राप्त हुई।

इस सफल भ्रमण में कृष्णा कालेज ऑफ लॉ के विभागाध्यक्ष प्रदीप कुमार एवं प्रवक्तागण डॉ. एम.ए. खान, शिव कुमार, अभिषेक प्रताप सिंह, दीपिका सिंह, मीनू कोठारी एवं खुशबू रानी का विशेष योगदान रहा। सभी शिक्षकों ने पूरे भ्रमण के दौरान विद्यार्थियों का मार्गदर्शन करते हुए अनुशासन, सुरक्षा एवं शैक्षणिक उद्देश्यों का विशेष ध्यान रखा।

कालेज प्रबंधन एवं शिक्षकों के सहयोग से सम्पन्न यह भ्रमण विद्यार्थियों के लिए अत्यंत ज्ञानवर्धक, प्रेरणादायक एवं स्मरणीय सिद्ध हुआ। छात्रों ने इस अवसर के लिए महाविद्यालय प्रशासन एवं सभी शिक्षकों के प्रति आभार व्यक्त किया।



एवं आध्यात्मिक परंपरा को निकट से समझा। इन स्थलों ने विद्यार्थियों को आध्यात्मिक शांति के साथ-साथ सांस्कृतिक मूल्यों से भी परिचित कराया। इसके उपरांत आगरा में विद्यार्थियों ने विश्वविख्यात ताजमहल, आगरा का लाल किला

सीरीज अपने नाम करने उतरेगा भारत

अमदाबाद में बुमराह की होगी वापसी, संजू का खेलना तय, सीरीज का आखिरी मैच आज

अहमदाबाद, वार्ता। भारत और दक्षिण अफ्रीका के बीच शुक्रवार को पांच मैचों की टी-20 सीरीज का आखिरी मुकाबला अहमदाबाद में खेला जाएगा।

भारतीय टीम इस सीरीज में फिलहाल 2-1 से आगे चल रही है। भारत के पास वनडे के बाद टी-20 सीरीज जीतने का भी अच्छा अवसर है। भारत और दक्षिण अफ्रीका के बीच लखनऊ में खेला जाने वाला चौथा मुकाबला कोहरे के कारण रद्द हो गया था। यह सुनिश्चित है कि भारत अब इस सीरीज को हार नहीं सकता है जो मुख्य कोच गौतम गंभीर के लिए राहत की बात होगी चाहिए क्योंकि टीम के कप्तान सूर्यकुमार यादव पिछले कुछ समय से रन बने के लिए जुझ रहे हैं। कुछ समय पहले तक विश्व के नंबर एक खिलाड़ी रहे सूर्यकुमार की फार्म भारत के लिए सबसे बड़ी चिंता का विषय है। उन्होंने टी-20 में इस साल 20

मैचों में 18 पारियों में एक भी अर्धशतक नहीं बनाया। इस दौरान उन्होंने 14.20 के औसत से 213 रन बनाए। दूसरी तरफ, उपकप्तान शुभमन गिल पिछले मैच में अभ्यास के दौरान चोटिल हो गए थे जिससे उनका अंतिम मैच में खेलना संदिग्ध है। भारतीय टीम किसी तरह का जोखिम लेना उचित नहीं समझी क्योंकि उससे पास शीर्ष क्रम में संजू सैमसन के रूप में एक अच्छा विकल्प मौजूद है। सैमसन निचले क्रम में बल्लेबाजी के लिए कभी भी सही विकल्प नहीं थे। उन्होंने सलामी बल्लेबाज के रूप में अच्छा प्रदर्शन किया है जबकि मध्यक्रम में वह अपेक्षित प्रदर्शन नहीं कर पाए हैं। इसके अलावा भारतीय टीम संतुलित नजर आती है क्योंकि दोनों आलराउंडर हार्दिक पांड्या और शिवम दुबे अब तक खेले गए तीनों मैचों में अंतिम एकादश में शामिल रहे हैं। तेज गेंदबाजी आक्रमण में

अर्शदीप सिंह अपनी लय में आ रहे हैं, जबकि हर्षित राणा ने भी अच्छा प्रदर्शन किया है। इस बीच निजी कारणों से तीसरे टी-20 अंतर्राष्ट्रीय मैच में नहीं खेल पाने वाले जसप्रीत बुमराह चौथे मैच से पहले टीम से जुड़ गए हैं। अब देखना दिलचस्प होगा कि बुमराह की वापसी के बाद हर्षित को प्लेइंग-11 में मौका मिलता है या नहीं। अहमदाबाद की पिच बल्लेबाजी के लिए अनुकूल मानी जाती है जो इस सीरीज में भारत के सर्वश्रेष्ठ गेंदबाज वरुण चक्रवर्ती के लिए चुनौती पेश करेगी। इस मुकाबले के लिए दोनों टीमों की संभावित प्लेइंग-11 इस प्रकार है। भारत- अभिषेक शर्मा, संजू सैमसन (विकेटकीपर), सूर्यकुमार यादव (कप्तान), तिलक वर्मा, हार्दिक पांड्या, शिवम दुबे, वाशिगटन सुंदर, जसप्रीत बुमराह, अर्शदीप सिंह, कुलदीप यादव, वरुण चक्रवर्ती। दक्षिण अफ्रीका- रीजा

शुभमन गिल चोटिल हुए या दिया गया आराम

नई दिल्ली, वार्ता। भारतीय टी-20 टीम के उपकप्तान शुभमन गिल के दक्षिण अफ्रीका के खिलाफ चौथे टी-20 मैच से बाहर रहने पर अटकलों का बाजार गर्म हो गया है। गिल इस मैच के लिए उपलब्ध नहीं थे। गिल पैर की अंगुली में चोट के कारण दक्षिण अफ्रीका के खिलाफ पांच मैचों की टी-20 सीरीज के शेष दो मैचों से बाहर हो गए हैं। समझा जाता है कि गिल को ये चोट ट्रेनिंग सत्र के दौरान लगी थी। हालांकि, गिल के बाहर होने पर फैंस सोशल मीडिया पर प्रतिक्रिया दे रहे हैं और इन्होंने सवाल उठाए हैं कि क्या वाकई गिल चोटिल हुए हैं या उन्हें दुर्घटना हुआ है। गिल को इससे पहले टेस्ट सीरीज के दौरान गर्दन में चोट लगी थी और उन्होंने टी-20 सीरीज से मैदान पर वापसी की थी। गिल को कोलकाता टेस्ट के दौरान गर्दन में चोट लगी थी जिसके बाद उन्होंने कोलकाता के एक निजी अस्पताल में भर्ती कराया गया था। गिल इसके बाद दक्षिण अफ्रीका के खिलाफ वनडे सीरीज में भी नहीं खेले थे। टी-20 सीरीज के लिए गिल को टीम में शामिल किया गया था, लेकिन उनका खेलना फिटनेस पर निर्भर था।

हेंड्रिक्स, विंसेंट डिका मिलर, डोनोंवान फेरेंस, जार्ज (विकेटकीपर), एडेन मार्करम लिंडे, यानसेन, कार्बिन बाश, लुगी (कप्तान), डेवाल्ड ब्रेविस,

टीम के उपकप्तान गिल के बाहर होने पर फैंस ने दी प्रतिक्रिया

भारत डोपिंग में लगातार तीसरी बार टॉप पर, 260 सैंपल पॉजिटिव

नई दिल्ली, वार्ता। वर्ल्ड एंटी-डोपिंग एजेंसी (वाडा) की ताजा रिपोर्ट के मुताबिक भारत 2024 में लगातार तीसरी बार डोपिंग मामलों में दुनिया में पहले नंबर पर रहा। रिपोर्ट में बताया गया है कि साल 2024 में भारतीय खिलाड़ियों के 260 सैंपल डोपिंग टेस्ट में पॉजिटिव पाए गए, जो किसी भी देश से सबसे ज्यादा हैं।

यह रिपोर्ट ऐसे समय आई है, जब भारत 2030 कामनवेल्थ गेम्स की मेजबानी की तैयारी कर रहा है और 2036 ओलिंपिक की मेजबानी के लिए भी दावेदारी पेश कर चुका है। इसी साल जुलाई में जब भारतीय प्रतिनिधिमंडल लाजेन गया था, तब इंटरनेशनल ओ. लिंपिक कमिटी (ओआईसी) ने भारत में डोपिंग की बढ़ती समस्या पर चिंता जताई थी। नेशनल एंटी-डोपिंग एजेंसी (नाडा) ने 2024 में कुल 7,113 डोपिंग टेस्ट किए। इनमें 6,576 यूरिन और 537 ब्लड सैंपल शामिल थे। इन

● जिन देशों में 5000 से ज्यादा टेस्ट हुए, उनमें यह सबसे पॉजिटिविटी रेट है

टेस्ट में 260 मामले पॉजिटिव निकले, यानी डोपिंग की दर 3.6 प्रतिशत रही। जिन देशों में 5,000 से ज्यादा टेस्ट हुए, उनमें यह सबसे ज्यादा पॉजिटिविटी रेट है। नाडा नाडा का कहना है कि डोपिंग के ज्यादा मामले सामने आना खिलाड़ियों में डोपिंग बढ़ने की वजह से नहीं, बल्कि सख्त जांच और बेहतर टेस्टिंग सिस्टम के कारण है। नाडा के मुताबिक, पहली नजर में ये आंकड़े चिंताजनक लग सकते हैं, लेकिन असल में ये भारत के मजबूत एंटी-डोपिंग प्रयासों और ज्यादा टेस्टिंग का नतीजा हैं। नाडा ने बताया कि 2023 में कुल 5,606 सैंपल की जांच की गई थी, जिनमें 213 केस पॉजिटिव पाए गए। वहीं 2025 में अब तक 7,068 टेस्ट किए जा चुके हैं, लेकिन

पॉजिटिविटी रेट घटकर सिर्फ 1.5 प्रतिशत रह गया है और 110 मामले ही सामने आए हैं। इससे साफ है कि टेस्टिंग बढ़ने के साथ डोपिंग पर नियंत्रण भी हुआ है। डोपिंग रोकने के प्रयास जारी रिपोर्ट में कहा गया है कि भारतीय खेलों में कुछ गहरी समस्याएं हैं। इनमें वैज्ञानिक रिसर्च की कमी और कोच, डाक्टर व फिजियोथेरेपिस्ट को दवाओं और सप्लीमेंट्स की सही जानकारी न होना शामिल है। इससे डोपिंग के मामले सामने आते हैं। डोपिंग रोकने के लिए कई कदम उठाए गए हैं। इंडियन ओलिंपिक एसोसिएशन ने नया एंटी-डोपिंग पैनल बनाया है और सरकार ने नेशनल एंटी-डोपिंग बिल पास किया है। नाडा ने 2024 में 280 जागरूकता वर्कशॉप कराईं, जिनमें करीब 37 हजार लोगों ने हिस्सा लिया। इसके अलावा 'नो थोर्ट मेडिसिन' ऐप पर अब तक 2.4 लाख बार सर्च किए जा चुके हैं।

खेल विशेष
मैच रद्द होने पर शशि थरूर ने बीसीसीआई को घेरा
नई दिल्ली। भारत-साउथ अफ्रीका मैच कोहरे के कारण रद्द होने के बाद कांग्रेस सांसद शशि थरूर ने बीसीसीआई को घेरा है। मुकाबला 17 दिसम्बर को लखनऊ के इकाना क्रिकेट स्टेडियम में होना था, लेकिन घने कोहरे की वजह से टास भी नहीं हो सका। वहीं, थरूर के अलावा उत्तर प्रदेश के पूर्व मुख्यमंत्री अखिलेश यादव ने भी सोशल मीडिया पर पोस्ट कर सरकार को घेरा है। थरूर ने लखनऊ में वायु गुणवत्ता की आलोचना की है और ऐसी परिस्थिति में इंटरनेशनल मुकाबले की मेजबानी सौंपने के फैसले पर सवाल उठाए हैं। उन्होंने एक्स पर लिखा, क्रिकेट फैन लखनऊ में इंडिया और साउथ अफ्रीका मैच शुरू होने का व्यर्थ ही इंतजार कर रहे हैं। उत्तर भारत के अधिकांश शहरों में घने कोहरे और 411 एक्वआई के कारण विजिबिलिटी इतनी खराब है कि क्रिकेट मैच संभव नहीं है। उन्हें बीसीसीआई यह मैच तिरुवनंतपुरम में आयोजित करना चाहिए जो, जहां एक्वआई लगभग 68 है। अखिलेश यादव ने एक्स पर लिखा, दिल्ली का प्रदूषण अब लखनऊ तक पहुंच गया है। इसीलिए लखनऊ में होने वाला इंटरनेशनल क्रिकेट मैच नहीं हो पा रहा है। दरअसल इसकी वजह कोहरा या फाग नहीं, स्मॉग है। हमने जो पाक लखनऊ की शुद्ध हवा के लिए बनवाए थे, भाजपा सरकार वहां भी इवेटबाजी करवाकर उन्हें बर्बाद करना चाहती है। भाजपाई न ईसान के संग हैं। न पायवरण को। मुंह ढक लीजिए कि आप लखनऊ में हैं। दर्शक बोला कि तीन बारा गेहूं बेचकर मैच देखने आए मैच के रद्द होने से दर्शकों में काफी नाराजगी और आक्रोश है। उन्होंने पैसा वापस करने की मांग की। एक दर्शक ने बताया कि हम तीन बारे गेहूं बेचकर मैच देखे आए हैं, हमारे टिकट का पैसा वापस करो। कई अन्य दर्शकों ने भी इसी प्रकार की मांग रखी।

विश्वनाथ आनंद बने द हॉस्टल कंपनी के ब्रांड एंबेसडर



विश्वनाथ आनंद को देश के सबसे बड़े बैकपैपर हॉस्टल बुकिंग प्लेटफॉर्म, द हॉस्टल कंपनी ने अपना ब्रांड एंबेसडर नियुक्त किया

बेंगलुरु, वार्ता। भारत के पहले शतरंज ग्रैंडमास्टर और पूर्व विश्व के नंबर वन खिलाड़ी विश्वनाथ आनंद को देश के सबसे बड़े बैकपैपर हॉस्टल बुकिंग प्लेटफॉर्म, द हॉस्टल कंपनी ने अपना ब्रांड एंबेसडर नियुक्त किया है।

इस अवसर पर द हॉस्टल कंपनी के संस्थापक और मुख्य कार्यकारी पलाश

गोयल ने कहा कि विशी सर शायद हमारे मुख्य कस्टमर न हों, लेकिन वह आधुनिक भारतीय मिलेनियल का प्रतिनिधित्व करते हैं - फोकर्स, टैलेंटेड, और फिर भी बाहर निकलने, मजे करने और घूमने से नहीं डरते। इस साझेदारी के जरिए, हमारा मकसद भारत के बैकपैपर हॉस्टल्स में विश्वास और जागरूकता लाना है, एक ऐसा क्षेत्र जिस पर पारंपरिक रूप से अंतर्राष्ट्रीय खिलाड़ियों का दबदबा रहा है। वहीं विश्वनाथ आनंद ने कहा कि यात्रा ने शतरंज के बोर्ड पर और उससे बाहर भी भरे नजरिए को व्यापक बनाया है। मैं द हॉस्टल कंपनी के साथ साझेदारी करके बहुत खुश हूँ, एक ऐसा ब्रांड जो पूरे भारत में यात्रा को सुरक्षित, किफायती और अनुभवों से भरपूर बनाने के लिए प्रतिबद्ध है। गोवा, ऋषिकेश, कसोल और वर्कला जैसे जगहों पर 200 से अधिक वेरिफाइड बैकपैपर हॉस्टल्स के साथ, द हॉस्टल कंपनी 250 रुपये से शुरू की थी।

पीएसजी ने पेनल्टी शूटआउट में प्लेमेंगो को हराकर जीता फीफा इंटरकॉन्टिनेंटल कप खिताब



दोहा, वार्ता। पेरिस सेंट-जर्मेन (पीएसजी) ने प्लेमेंगो को शूटआउट में हराकर फीफा इंटरकॉन्टिनेंटल कप का खिताब अपने नाम किया। यह पीएसजी को इस वर्ष की छठी ट्रांफी है। अल रेयान में अहमद बिन अली स्टेडियम में बुधवार को खेले गए फाइनल मुकाबले में पेरिस सेंट-जर्मेन ने प्लेमेंगो के साथ हुए मुकाबले में अतिरिक्त समय के बाद स्कोर 1-1 से बराबर रहने

के बाद शुरु हुए पेनल्टी शूटआउट में पीएसजी ने प्लेमेंगो को 2-1 से हराकर फीफा इंटरकॉन्टिनेंटल कप जीत लिया। यह इस साल उनकी छठी बड़ी ट्रांफी जीती। इससे पहले उन्होंने लीग 1, कूप डी फ्रांस, ट्रांफी डेस चैंपियंस, यूईएफए चैंपियंस लीग और यूईएफए सुपर कप के खिताब जीते हैं। पीएसजी के लिए पहला गोल खिचा ब्वारस्सेखिलिया ने 38वें मिनट में अपनी टीम को

बहुत दिलाई। ब्रेक के बाद प्लेमेंगो ने जवाबी हल्ला करते हुए जोर्जिनो ने 62वें मिनट में पेनल्टी को गोल में बदलकर कोपा लिबर्टादोरेस चैंपियंस को बराबरी पर ला दिया। इस दौरान दोनों ने मौके बनाए लेकिन वे गोल करने में विफल रहे। पीएसजी सामान्य समय के आखिर में गोल के करीब पहुंचा, लेकिन प्लेमेंगो के गोलकीपर ऑगस्टिन रॉसी ने उन्हें रोक दिया।

ऑस्ट्रेलियाई गेंदबाजों ने मैच में पकड़ बनाई

एडिलेड, वार्ता। ऑस्ट्रेलिया ने मिचेल स्टार्क (54) और स्कॉट बोलैंड (नाबाद 14) की जुझारू पारी के दम पर तीसरे एंशज टेस्ट के दूसरे दिन गुरुवार को 371 को स्कोर बनाने के बाद बल्लेबाजी करने उतरी इंग्लैंड के 213 के स्कोर पर आठ विकेट झटक कर मैच पर अपनी पकड़ बना ली है। इंग्लैंड अभी ऑस्ट्रेलिया की पहली पारी में बनाए गए स्कोर से 158 रन पीछे है और बेन स्टोक्स (नाबाद 45) और जोफ्रा आर्चर (नाबाद 30) संघर्षपूर्ण बल्लेबाजी का प्रदर्शन करते हुए क्रीज पर टिके हुए हैं। यहां ऑस्ट्रेलिया ने कल के आठ विकेट पर 326 रन से आगे खेलना शुरू किया। सुबह के सत्र में ऑस्ट्रेलिया का नौवां विकेट 348 के स्कोर पर मिचेल स्टार्क (54) के रूप में गिरा।

92वें ओवर की पहली गेंद पर जोफ्रा आर्चर ने नेथन लायन (नौ) को पगबाधा कर ऑस्ट्रेलिया की पारी का 371 के स्कोर पर अंत कर दिया। इंग्लैंड के लिए जोफ्रा आर्चर ने पांच विकेट लिए। ब्राइडन कार्स और विल जैक्स को दो-दो विकेट मिले। जोश टंग ने एक बल्लेबाज को आउट किया। इसके बाद बल्लेबाजी करने उतरी इंग्लैंड की शुरुआत अच्छी नहीं रही और उसने 71 के स्कोर पर अपने चार विकेट गंवा दिए। जैक क्रॉली (नौ), ऑली पोप (तीन), बेन डकट (29) और जो रूट (19) रन बनाकर आउट हुए। हैरी ब्रूक और कप्तान बेन

स्टोक्स ने पारी को संभाला और तेजी के साथ रन भी बटोरे। 37वें ओवर में कैमरून ग्रीन ने अर्द्धशतक की ओर बढ़ रहे हैरी ब्रूक का शिकार कर लिया। हैरी ब्रूक ने 63 गेंदों में दो चौके और एक छक्का लगाते हुए (45) रनों की पारी खेली। जेमी स्मिथ (22), विल जैक्स (छह) और ब्राइडन कार्स बिना खाता खेले ही पेवेलियन लौट गए। 168 पर आठ विकेट गिरने के संकट के समय बल्लेबाजी करने आए जोफ्रा आर्चर ने स्टोक्स के साथ मोर्चा संभाला। बेन स्टोक्स ने बहादुरी से मुकाबला किया, 151 गेंदों का सामना किया और चार घंटे से अधिक समय तक बल्लेबाजी करते हुए नाबाद 45 रन बनाए, लेकिन कप्तान को मैदान पर ज्यादा साथ नहीं मिला। दिन का खेल समाप्त होने के समय इंग्लैंड ने आठ विकेट पर 213 रन बना लिए हैं और बेन स्टोक्स (नाबाद 45) और जोफ्रा आर्चर (नाबाद 30) क्रीज पर मौजूद हैं। ऑस्ट्रेलिया के लिए पैट कमिंस ने तीन विकेट लिए। स्कॉट बोलैंड और नेथन लायन को दो-दो विकेट मिले। कैमरून ग्रीन ने एक बल्लेबाज को आउट किया। मैच के दौरान निनको को लेकर भी काफी हंगामा हुआ, दोनों टीमों ने टेक्नोलॉजी को लेकर अपनी निराशा साफ कर दी। इंग्लैंड क्रिस गैफनी, तीसरे अंपायर, से नाराज थे, जिन्होंने पहले दिन एलेक्स कैरी के आउट न होने के विवाद के



● मैच के दौरान निनको को लेकर काफी हंगामा हुआ, दोनों टीमों ने टेक्नोलॉजी को लेकर अपनी निराशा साफ कर दी

बाद, रियल-टाइम निनकोमीटर के सबूत के आधार पर जेमी स्मिथ को कमिंस की गेंद पर कैंच आउट दिया था। स्मिथ कुछ देर पहले ही अजीब हालात में आउट होने से बचे थे, गैफनी ने फैसला किया था कि गेंद उनके हेलमेट से लगी थी, जबकि टीवी तस्वीरों से लग रहा था कि गेंद ग्लव्स से लगी थी, जैसा कि ऑस्ट्रेलिया ने तर्क दिया था (हालांकि गेंद स्लिप पर उस्मान ख्वाजा तक पहुंची थी या नहीं, यह एक अलग मामला था)।

टॉम लेथम और कॉन्वे के शतक, न्यूजीलैंड 334/1

● कप्तान टॉम लेथम ने 137 और कॉन्वे ने नाबाद 178 रनों की शानदार शतकीय पारी खेली

न्यूजीलैंड, वार्ता। कप्तान टॉम लेथम (137) और डेवन कॉन्वे (नाबाद 178) की शतकीय पारियों के दम पर न्यूजीलैंड ने तीसरे टेस्ट मैच के पहले दिन गुरुवार को स्टैंड्स के समय एक विकेट पर 334 का स्कोर खड़ाकर अपनी स्थिति मजबूत कर ली है।

यहां न्यूजीलैंड ने टॉस जीतने के बाद पहले बल्लेबाजी करने का फैसला किया। बल्लेबाजी करने उतरी टॉम लेथम और डेवन कॉन्वे की सलामी जोड़ी ने शानदार बल्लेबाजी का प्रदर्शन करते हुए पहले विकेट के लिए 323 रन जोड़े। दोनों बल्लेबाजों ने सावधानी से शुरुआत की और पहले आठ ओवर में सिर्फ 11 रन बनाए। हवा और पिच दोनों से

बल्लेबाजों को मदद मिल रही थी। लंच ब्रेक के बाद दोनों ने अपने-अपने अर्द्धशतक पूरे किए। लगभग 20 मिनट तक बारिश की वजह से खेल रुका रहा, लेकिन इससे न्यूजीलैंड की लय नहीं टूटी। कॉन्वे ने कुछ शानदार बॉउंड्री लगाकर अपना छठा टेस्ट शतक बनाया। वेस्टइंडीज पहले दो सत्र में एक भी मौका नहीं बना पाई और लंच के बाद वाले सेशन में एक भी मेंडन ओवर नहीं हुआ। इसी दौरान लेथम ने सीरीज का अपना दूसरा शतक बनाया। एक समय ऐसा लग रहा था कि यह बिना विकेट वाला दिन रहेगा। रोच ने दूसरी नई गेंद से 87वें ओवर में लेथम को आउट करके सफलता दिलाई, जिसमें रॉस्टन चेज ने फ्लैट स्लिप पर शानदार कैच पकड़ा। टॉम लेथम ने 246 गेंदों में एक छक्का और 15 चौके लगाते हुए 137 रनों की शतकीय पारी खेली।

8.40 करोड़ में बिके आकिब की दिलचस्प दास्तां



जम्मू, वार्ता। जम्मू-कश्मीर के बारामूला जिले के तेज गेंदबाज आकिब नबी डार को आईपीएल आवकान में दिल्ली कैपिटल्स ने 8.40 करोड़ रुपये में खरीदा। इस सफलता के पीछे आकिब की मेहनत के साथ उनके परिवार का भी अहम योगदान रहा। आकिब के पिता गुलाब नबी डार ने दैनिक भास्कर से बातचीत में बताया कि उनका सपना था कि बेटा डाक्टर बने। इसी वजह से पॉस्ट-ग्रेजुएशन के मेडिकल कॉलेज में एडमिशन के लिए परीक्षा भी दी, लेकिन कुछ

● बारामूला जिले के तेज गेंदबाज को पिता डाक्टर बनाना चाहते थे, परीक्षा भी दी, दिल्ली के लिए खेलेंगे

अंकों से चूक गए। इसके बाद उन्होंने दोबारा परीक्षा देने से इन्कार कर दिया और क्रिकेट को ही अपना करियर बनाने का फैसला किया, जो आज उन्हें आईपीएल तक ले आया। नबी ने बताया कि आकिब पढ़ाई में भी अव्वल था। उसने आठवीं और दसवीं कक्षा में जोनल लेवल पर टॉप किया था और 12वीं में साइंस स्ट्रीम चुनी। पढ़ाई के साथ-साथ वह बच्चों के साथ क्रिकेट भी खेलता रहता था। 12वीं के बाद जब वह गांव से कॉलेज के पढ़ाई के लिए बारामूला गया, तो उसका फोकस क्रिकेट पर और बढ़ गया। गुलाब नबी ने कहा कि उन्होंने बेटे से बस इतना कहा था कि अगर क्रिकेट ही खेलना है, तो पूरी मेहनत और ईमानदारी से खेलो। आकिब की एक बहन भी है, जिसने साइंस से पॉस्ट-ग्रेजुएशन की पढ़ाई पूरी की है। गुलाब नबी

ने कहा कि आकशन के वक्त घर में जबरन का माहौल था। पिछले दो-तीन सालों से आकिब डोमेस्टिक क्रिकेट में लगातार अच्छा प्रदर्शन कर रहा था, इसलिए उन्हें भरोसा था कि कोई न कोई टीम उसे जरूर खरीदेगी। उन्होंने कहा कि उन्हें इससे ज्यादा बचतों का उम्मीद थी, लेकिन जो भी मिला, अल्लाह की मेहरबानी है और वही उनके लिए बेहतर है। इस रणजी ट्रॉफी में सबसे ज्यादा विकेट लेने वाले दूसरे बालर आकिब अपनी सटीक यार्कर और बेहतरीन लेन के लिए पहचाने जाते हैं। सैयद मुश्ताक अली ट्रॉफी 2025-26 में आकिब ने 7 मैचों में 15 विकेट झटके थे। वहीं 29 साल के आकिब रणजी ट्रॉफी के मौजूदा सीजन के पहले फेज में 29 विकेट के साथ दूसरे सबसे ज्यादा विकेट लेने वाले गेंदबाज हैं। इस सूची में उनसे आगे सिर्फ

सिद्धार्थ देसाई हैं, जिनके नाम 35 विकेट हैं। दिलीप ट्रॉफी के इस सीजन में आकिब ने इतिहास रच दिया। वे ट्रान्मिंट के इतिहास के फाइनल चार गेंदों पर चार विकेट लेने वाले पहले गेंदबाज बने। इसके साथ ही उन्होंने 1979 के फाइनल में कपिल देव द्वारा बनाए गए तीन गेंदों पर तीन विकेट छोड़ दिया। नार्थ जोन की ओर से ईस्ट जोन के खिलाफ खेलते हुए आकिब ने 28 रन देकर 5 विकेट झटके। इस प्रदर्शन के साथ वे दिलीप ट्रॉफी में हैट्रिक लेने वाले गेंदबाजों कपिल देव और साईराज बहुबुले की सूची में शामिल हुए और चार लगातार विकेट लेकर उनसे भी आगे निकल गए। दो आईपीएल टीमों के नेट बालर रहे आकिब इससे पहले दो आईपीएल टीमों के साथ नेट बालर की भूमिका निभा चुके हैं। वे कोलकाता नाइट राइडर्स (केकेआर) और एसआरएच के लिए नेट बालर रहे हैं।

शूटिंग लीग ऑफ इंडिया: यूपी फ्रेंचाइजी की यूपी प्रोमोथियंस शामिल

नई दिल्ली, वार्ता। शूटिंग लीग ऑफ इंडिया (एसएलआई) ने गुरुवार को अगले वर्ष 16 से 26 फरवरी तक चलने वाले अपने पहले सीजन के लिए उत्तर प्रदेश की फ्रेंचाइजी यूपी प्रोमोथियंस को लीग में शामिल करने की घोषणा की। यहां इस अवसर पर लीग में यूपी प्रोमोथियंस का स्वागत करते हुए, एनआरएआई के अध्यक्ष कलिकेश नारायण सिंह देव ने कहा कि हमें शूटिंग लीग ऑफ इंडिया परिवार में यूपी प्रोमोथियंस का स्वागत करते हुए खुशी हो रही है। उत्तर प्रदेश में खेल की अपार क्षमता है और एक मजबूत शैक्षिक और विकासात्मक दर्शन वाली फ्रेंचाइजी के आने से लीग को बहुत फायदा होगा। बुनियादी ढांचे और शिक्षा के माध्यम से अवसर पैदा करने की मुकेश शर्मा की प्रतिबद्धता एसएलआई के विजन के साथ पूरी तरह से मेल खाती है। एक स्थाई इकोसिस्टम बनाना जो प्रतिभा को प्रोत्साहित करे, युवाओं को प्रेरित करे, और

● अगले वर्ष 16 से 26 फरवरी तक चलने वाले पहले सीजन के लिए उत्तर प्रदेश की फ्रेंचाइजी की घोषणा हुई

भारतीय शूटिंग को अगले स्तर पर ले जाए। लीग में प्रवेश को लेकर फ्रेंचाइजी के आने से लीग को प्रोमोथियंस के मालिक मुकेश शर्मा ने कहा कि शूटिंग भारत के सबसे मजबूत ओलिंपिक खेलों में से एक है और उत्तर प्रदेश में इस संकर में बहुत बड़ी भूमिका निभाने की प्रतिभा और क्षमता है। यूपी प्रोमोथियंस के जरिए, हमारा मकसद एक स्ट्रक्चर्ड, प्रोफेशनल प्लेटफॉर्म बनाना है, जहां एथलीटों को सही इंसफ्रस्ट्रक्चर, कोचिंग और कॉम्युनिटिव एक्सपोजर के साथ समर्थन मिले। शूटिंग लीग ऑफ इंडिया इकोसिस्टम को मजबूत करने की दिशा में एक महत्वपूर्ण कदम है, और मुझे इस पहले सीजन का हिस्सा बनकर खुशी हो रही है।

साढ़े चार लाख की नकली करेंसी के साथ एक गिरफ्तार

सहारनपुर में चल रहा था नकली नोट बनाने का कारोबार, जयपुर पुलिस के छापे से खुला राज

शाह टाइम्स ब्यूरो
सहारनपुर। जयपुर की थाना चित्रकूट कोतवाली पुलिस ने नकली नोट बनाने के एक बड़े गिरोह का भंडाफोड़ करते हुए सहारनपुर से एक आरोपी को गिरफ्तार किया है। पकड़े गए आरोपी के पास से लगभग 4.30 लाख रुपये के नकली नोट, प्रिंटर, कंप्यूटर और नोट छापने में इस्तेमाल होने वाला कागज बरामद किया गया है। जयपुर पुलिस आरोपी को न्यायालय से ट्रांजिट रिमांड पर लेकर जयपुर रवाना हो गई है।

प्राप्त जानकारी के अनुसार, बीती रात जयपुर पुलिस सहारनपुर पहुंची और स्थानीय सदर बाजार कोतवाली पुलिस के साथ मिलकर दिल्ली रोड स्थित सेंट्रल पार्क कॉलोनी में छापेमारी की। इस दौरान गौरव पुंडीर नामक युवक को उसके आवास से गिरफ्तार किया गया। मौके



से नकली नोटों के साथ-साथ नोट छापने के उपकरण भी बरामद हुए। जयपुर पुलिस के उप निरीक्षक ने

बताया कि दो दिन पहले जयपुर के चित्रकूट थाना क्षेत्र में गोविंद सिंह समेत दो लोगों को नकली नोटों के साथ गिरफ्तार किया गया था। पृष्ठताल में उन्होंने खुलासा किया कि वे ये नकली नोट सहारनपुर निवासी गौरव पुंडीर से लेते थे, जो रुपये 1,00,000 के बदले ₹. 3,00,000 के नकली नोट उपलब्ध कराता था। इसी सूचना के आधार पर जयपुर पुलिस टीम आरोपियों को साथ लेकर सहारनपुर पहुंची और गौरव पुंडीर को गिरफ्तार किया। आज आरोपी को दोबारा न्यायालय में पेश किया गया, जहां से उसे ट्रांजिट रिमांड पर जयपुर भेज दिया गया। इस पूरे मामले के सामने आने के बाद सहारनपुर में नकली नोटों के नेटवर्क के सक्रिय होने पर स्थानीय पुलिस की कार्यशैली और खुफिया तंत्र पर भी सवाल खड़े हो रहे हैं।

एल्पाइन में लगाई शैक्षिक प्रदर्शनी

शाह टाइम्स ब्यूरो

सहारनपुर। एल्पाइन पब्लिक स्कूल में ज्ञान सृजन और नवाचार की भव्य एवं प्रेरणादायक शैक्षिक प्रदर्शनी का आयोजन किया गया।

चिलकाना रोड स्थित स्कूल परिसर में आयोजित प्रदर्शनी में मुख्य अतिथि के रूप में एसपी ट्रैफिक शैलेन्द्र श्रीवास्तव तथा विशेष अतिथि पूर्व सांसद हाजी फजलुर्रहमान उपस्थित रहे। प्रदर्शनी में सामाजिक विज्ञान, गणित, विज्ञान, कला एवं शिल्प सहित विभिन्न विषयों से संबंधित आकर्षक एवं ज्ञानवर्धक मॉडल प्रस्तुत किए गए। विज्ञान खंड में नवीन प्रयोगों और वैज्ञानिक अवधारणाओं को सरल रूप में प्रस्तुत किया, वहीं गणित खंड में सूत्रों और तुकों को रोचक ढंग से समझाया गया। सामाजिक विज्ञान के मॉडल में माध्यम से इतिहास, भूगोल, और नागरिक शास्त्र से जुड़े महत्वपूर्ण विषयों को प्रभावी ढंग से दर्शाया गया। कला एवं शिल्प खंड में



विद्यार्थियों की रचनात्मकता और कलात्मक प्रतिभा देखने योग्य रही। पूरे प्रदर्शनी परिसर में स्वच्छ, सुव्यवस्थित और सकारात्मक वातावरण देखने को मिला। विद्यार्थियों ने विश्वास के साथ अपने-अपने प्रोजेक्ट्स को जानकारी दी और आगंतुकों की जिज्ञासाओं का संतोषजनक उत्तर दिया। यह प्रदर्शनी विद्यार्थियों के समग्र विकास आत्म-विश्वास और व्यवहार

रिक ज्ञान को बढ़ावा देने की दिशा में एक सराहनीय प्रयास रही। विद्यालय प्रबंधन, शिक्षकगण, एवं विद्यार्थियों के संयुक्त प्रयास से यह आयोजन अत्यंत सफल रहा। विज्ञान विभाग के विद्यार्थियों ने दिल्ली में बढ़ते प्रदूषण विषय पर एक अत्यंत अत्यंत दर्शकों का विशेष ध्यान आकर्षित किया।

रैन बसेरे में ईओ सविता का निरीक्षण

शाह टाइम्स संवाददाता
रामपुर मनिहारना। नगर पंचायत अधिशासी अधिकारी सविता वर्मा ने सड़ों के महेनजर बनाए गए अस्थाई रैन बसेरे का निरीक्षण व्यवस्थाओं का जायजा लिया और कर्मचारियों को आवश्यक दिशा निर्देश दिए।

अधिशासी अधिकारी सविता वर्मा ने बुधवार की रात शाम को नगर पंचायत द्वारा बनाए गए अस्थाई रैन बसेरे पर पहुंच कर रैन बसेरे की व्यवस्थाओं का जायजा लिया। अधिशासी अधिकारी सविता वर्मा ने बताया कि इस रैन बसेरे में लोगों के ठहरने की व्यवस्था की गई है। इस रैन बसेरे में राहगीर व अन्य निराश्रित लोग ठहर सकते हैं।



उन्होंने नगर पंचायत कर्मचारियों को निर्देश देते हुए कहा कि इस बात का विशेष ध्यान रखा जाए कि कोई भी व्यक्ति खुले में न सोए। यदि ऐसा कोई व्यक्ति दिखाई दे तो उसे रैन बसेरे

में लाया जाए। इस दौरान वरिष्ठ लिपिक देवेन्द्र कुमार, रोहित चौहान, नफीस सिद्दीकी, रोहित कुमार, अरुण कुमार आदि कर्मचारी मौजूद रहे।

खेलों में करें मेहनत: पुष्पेन्द्र चिलकाना

एलआरडी
पब्लिक स्कूल पठेड़ में तीन दिवसीय वार्षिक क्रोडा प्रतियोगिता का शुभारंभ मेजर ध्यानचंद के चित्र के सम्मुख दीप प्रज्वलित करके किया गया।

बृहस्पतिवार को आयोजित प्रतियोगिता शुभारंभ अवसर पर विद्यालय प्रधानाचार्य पुष्पेन्द्र धीमान ने अपने संबोधन में कहा कि सभी बच्चों को क्रीडा प्रतियोगिता में हो रहे खेल जैसे खो खो, बेडमिंटन, लंबी कूद, हाई जंप व दौड़ आदि में अच्छी मेहनत करनी है और अपने अपने खेल में प्रथम स्थान प्राप्त करना है। कार्यक्रम की अध्यक्षता प्रबंधक सचिन धीमान व सफल संचालन इफरा अफरीदी ने किया। इस दौरान डॉ. विमल शर्मा, स्पोर्ट्स कोच सत्यम कुमार, डॉ. मजाहिर हसन, प्रियंका नामदेव, अन्नू छाबड़ा, साक्षी धीमान व उपसाधना धीमान उपस्थित रहे।

चिकित्सक लोगों को दें उत्तम सेवा: जसवंत डा.डी.के.गुप्ता ने ली यूपी नर्सिंग होम एसोसिएशन ब्रांच अध्यक्ष पद की शपथ

शाह टाइम्स ब्यूरो
सहारनपुर। प्रदेश के संसदीय कार्यमंत्री जसवंत सैनी ने कहा कि चिकित्सक निष्ठापूर्वक अपने कर्तव्यों का पालन करते हुए सभी लोगों को उत्तम सेवाएं प्रदान करें।

मंत्री श्री सैनी ने यह बात रेलवे रोड स्थित एक सभाघर में यूपी नर्सिंग होम एसोसिएशन के नवनिर्वाचित पदाधिकारियों के शपथ ग्रहण समारोह में कही। उन्होंने कहा कि सभी चिकित्सक सरकारी द्वारा दी जा रही स्वास्थ्य सेवाओं को आम नागरिक तक पहुंचाने का जरिया बने और सभी लोगों को उत्तम सेवाएं प्रदान करें। मुख्यचिकित्साधिकारी डॉ. प्रवीण कुमार ने सभी सरकारी एवम गैर सरकारी चिकित्सकों को समाज सेवा में बढ़-चढ़कर योगदान देने के



लिये प्रेरित किया। यूपी नर्सिंग होम एसोसिएशन सहारनपुर ब्रांच के वर्ष 2027 के लिए डॉक्टर सुभाष सहगल को प्रेसिडेंट इलेक्ट नियुक्त किया। वर्ष 2026 के

लिए डॉक्टर डी के गुप्ता नर्सिंग होम एसोसिएशन के अध्यक्ष पद की शपथ ली। उन्होंने अपनी समिति में डॉक्टर राहुल सिंह को सचिव डॉक्टर अमित पांडे को कोषाध्यक्ष एवम डॉ

प्रशांत खन्ना व डॉ. वंदना आर्य को उपाध्यक्ष नियुक्त किया और शपथ दिलावाई।

इस अवसर पर आईएमए अध्यक्ष डॉक्टर प्रवीण शर्मा, सचिव डॉ. नीरज आर्या, कोषाध्यक्ष डॉ. अनुपम मालिक, डॉ. नरेश नौसरान, डॉ. रिककी चौधरी, डॉ. आर एन बंसल, डॉ. रवि ठक्कर, डॉ. पुनम मखीजा, डॉ. कलीम अहमद, डॉ. विजय अग्रवाल, डॉ. रेणु शर्मा, डॉ. विजय अग्रवाल डॉ. जयपाल सिंह, डॉ. सुदर्शन नागपाल, डॉ. गुनिता जैन, डॉ. रोनी गुप्ता, डॉ. राजेश शर्मा, डॉ. राज खन्ना, डॉ. संजीव मिगलानी, डॉ. राजेश गुप्ता, डॉ. विवेक बनर्जी, डॉ. मनु कपिल, डॉ. पुनीत खुराना, डॉ. रेणु सिंघल, डॉ. गायत्री सहगल, डॉ. पंकज खन्ना, डॉ. सी एम कमाल आदि उपस्थित रहे।

भाजपा कार्यालय कूच करते निक्कू को साथियों समेत रोका



शाह टाइम्स ब्यूरो
सहारनपुर। राष्ट्रीय व प्रदेश नेतृत्व के आह्वान पर भाजपा कार्यालय की ओर कूच करते हुए कांग्रेस उपाध्यक्ष चंद्रजीत सिंह निक्कू व विधानसभा प्रत्याशी रही सुखविन्दर कौर को पुलिस ने घर के बाहर ही रोक दिया। इससे पूर्व दोनों

को पुलिस ने रात्रि में ही हाउस अरेस्ट कर लिया था। इस दौरान सेवा दल के महानगर अध्यक्ष अनुर शर्मा, मनजीत कोका मनजीत गोल्डी एडवोकेट, शमा एडवोकेट, राहुल सिंह, पल्लवी, विक्रम वोहरा, विपिन, भीम, रवि पुंडीर, राजीव, अश्वनी आदि मौजूद रहे।

प्रदर्शन से पूर्व हाउस अरेस्ट किए गए मुख्य कांग्रेसी नेता

शाह टाइम्स ब्यूरो
सहारनपुर। प्रदेश नेतृत्व के आह्वान पर भाजपा कार्यालय पर किये जाने वाले प्रदर्शन से पूर्व ही कांग्रेस नेताओं को हाउस अरेस्ट कर लिया गया। कुछ कांग्रेसी नारेबाजी कर भाजपा कार्यालय के पास तक तो पहुंचे, लेकिन पुलिस द्वारा उन्हें पहले ही रोक दिया गया।

पुलिस प्रशासन ने कल रात से ही जिलाध्यक्ष संदीप सिंह राणा, महानगर अध्यक्ष मनीष त्यागी व प्रदर्शन से पूर्व मनीष त्यागी के निवास पर पहुंचे पूर्व प्रदेश उपाध्यक्ष मेहरबान आलम, एआईसीसी सदस्य चौधरी मुजफ्फर अली तोमर, जिला उपाध्यक्षगण वरुण शर्मा, नितिन शर्मा व सरदार चंद्रजीत सिंह निक्कू, युवा कांग्रेस जिला अध्यक्ष गौरव वर्मा और उनके साथ पूर्व प्रदेश सचिव प्रवीण चौधरी आदि को घरों में ही नजरबंद



करके प्रदर्शन में शामिल होने से रोका। बावजूद इसके कुछ कांग्रेस पदाधिकारी और कार्यकर्ता पूर्व प्रदेश सचिव अशोक सैनी व हरिआम मिश्रा के नेतृत्व में दिल्ली रोड स्थित कमिश्नर कार्यालय के पास एकत्रित हुए और बाद में दिल्ली रोड स्थित भाजपा कार्यालय के निशट पहुंचने में कामयाब हुए। जोरदार प्रदर्शन और

नारेबाजी करते हुए भाजपा कार्यालय की तरफ बढ़ते देख कांग्रेसियों को पुलिस ने भाजपा कार्यालय से लगभग 50 मीटर दूरी पर ही रोक लिया और उन्हें आगे बढ़ने नहीं दिया। कांग्रेसियों अपने इस शांतिपूर्ण प्रदर्शन को पुलिस प्रशासन द्वारा रोक जाने का विरोध करते हुए जोरदार नारेबाजी की।



इस दौरान कांग्रेस जिला प्रवक्ता गणेश दत्त शर्मा, अनुसूचित जाति विभाग के प्रदेश महासचिव अरविंद पालीवाल व प्रदेश सचिव सतपाल बर्मन, कांग्रेस सेवादल जिलाध्यक्ष इमरान कुरेशी, पिछड़ा विभाग के जिला अध्यक्ष भूपेंद्र सिंह सैनी, महानगर उपाध्यक्ष हरिओम मिश्रा, इकराम खान व नीरज कपिल, श्याम

बिहारी शर्मा, मयंक शर्मा, सेवादल महानगर अध्यक्ष श्याम अनुज शर्मा, शर्मिष्ठा सिंह, शहनाज बेगम, अमित राठी, राजन बिरला, संजय यादव, रवि जाटव, प्रभजीत सिंह, आरिफ मंसूरी, निक्कू कुमार, अभिषेक सैनी, दीपक सैनी, आशीष सैनी, मनीष सैनी, देवेश सैनी, राजेंद्र सिंह, जैलसिंह मौजूद रहे।

प्रतियोगिताओं का आयोजन नकुड़।

नगर के पीएम श्री विद्यालय में मेरा गांव मेरा विद्यालय कार्यक्रम के अंतर्गत सांस्कृतिक एवं खेलकूद प्रतियोगिताओं का भव्य आयोजन किया गया।

गुरुवार को कार्यक्रम का शुभारंभ एसपी राजेंद्र कुमार, सुशील कुमार तथा प्रधानाध्यापक अनूप सिराही ने संयुक्त रूप से दीप प्रज्वलित कर किया। विद्यालय के बच्चों ने रंगारंग सांस्कृतिक प्रस्तुतियों से समां बांध दिया। शराखोरी के विरुद्ध प्रस्तुत की गई लघु नाटिका को उपस्थित अतिथियों एवं अभिभावकों ने विशेष रूप से सराहा। प्रधानाध्यापक अनूप सिराही ने कहा कि ऐसे कार्यक्रम बच्चों को शिक्षा के साथ साथ भारतीय संस्कृति, सामा. जाति मूल्यों और सामुदायिक सहभागिता से जोड़ने का सकारात्मक माध्यम है। इस अवसर पर विद्यार्थियों द्वारा निर्मित सेंटेंस की प्लाईट एवं विभिन्न कलाकृतियों की भी प्रशंसा की गई।

साथियों समेत बसपा में शामिल हुए विजेंद्र सैनी

शाह टाइम्स ब्यूरो
सहारनपुर। बसपा के राष्ट्रीय कोऑर्डिनेटर रणधीर सिंह बेनीवाल के समक्ष नकुड़ विधानसभा क्षेत्र से विजेंद्र सैनी ने पार्टी में शामिल होने की घोषणा की।

जीपीओ रोड स्थित एक होटल में बसपा की आयोजित बैठक में यह घोषणा की गई। रणधीर बेनीवाल ने कहा कि वर्ष 2027 के विधानसभा चुनाव में पिछड़ा वर्ग, दलित, अल्पसंख्यक और भाईचारे के सभी समाज बहुजन समाज पार्टी के साथ खड़े होंगे। उन्होंने भाजपा पर निशाना साधते हुए कहा कि वर्तमान सरकार ने किसानों, महिलाओं, शिक्षा, स्वास्थ्य और रोजगार के लिए कोई ठोस कार्य नहीं किया है, जिसे वह 2027 में जनता के सामने मुँहे के रूप में रखेगा। इस अवसर पर रणधीर बेनीवाल ने मुख्य मंडल कोऑर्डिनेटर नरेश गौतम, मंडल कोऑर्डिनेटर जयेश्वर प्रसाद, प्रताप सिंह, सफराज राइन, जिला प्रभारी राजेश प्रधान, नफेसिंह के साथ पार्टी में शामिल होने वाले लोगों



का बसपा का पटका व पगड़ी पहनाकर स्वागत किया। इस अवसर पर विधानसभा अध्यक्ष नकुड़ नरेंद्र प्रधान, महानगर अध्यक्ष आसिफ अली, स्वराज, चौधरी जयशेखर, रजनीश उज्जाला, ऋषिपाल प्रमुख, विजेंद्र पाल, प्रदीप कुमार, अनिल कुमार, संदीप बौड़, राजेंद्र कुमार, राम कुमार शिंदे, डा

महिपाल सैनी, विजेंद्र सैनी, कृष्ण पाल सैनी, सतीश सैनी, तेजपाल सैनी, बलबीर सैनी, डॉ. विपिन सैनी, मांगेराज सैनी, राजकुमार सैनी, महेंद्र सैनी, प्रदीप सैनी, ऋषिपाल सैनी, जितेंद्र सिंह सैनी, सतपाल सैनी, डॉक्टर कृष्णपाल सैनी आदि प्रमुख रूप से मौजूद रहे।

स्वच्छता अभियान चलाया

गंगोहा। एचआर इंटर कॉलेज की राष्ट्रीय सेवा योजना इकाई के चकवाली प्राथमिक विद्यालय में सात दिवसीय विशेष प्रशिक्षण शिविर के तीसरे दिन स्वयंसेवकों ने स्वच्छता अभियान चलाया।

योजना प्रभारी डॉ. अरुण धीमान ने पाठशाला प्रांगण में स्वयंसेवकों और गांव भर से आए पुनम, संतोष, पिंकी, संगीता, राजवीर, पप्पू, जयपाल आदि लोगों को स्वच्छता के बारे में सविस्तर बताते हुए बीमारियों से बचाव को अपने मोहल्ले और गांव की गलियों की सफाई पर बल दिया। पालीथीन का प्रयोग न करने को प्रेरित किया। प्रधानाचार्य विजय कुमार मलिन बस्निया की सड़क में स्वयंसेवकों को लगान को देखकर प्रभावित हुए। स्वयंसेवकों में कशिश, कनिका, आसमां, सानिया, नेहा, स्वीटी, उमर, हर्ष, शुभम आदि उपस्थित रहे।

बाबा लालद्वारे का मनाया स्थापना दिवस

शाह टाइम्स ब्यूरो

सहारनपुर। बाबा लालद्वारे का स्थापना दिवस श्रद्धा और भव्यता के साथ मनाया गया।

बाबा लाल दास रोड स्थित लालद्वारा प्रांगण में ध्यानपुत्र गद्दी के महामंडलेश्वर संत रामसुन्दर दास ने कहा कि बाबा लाल दयाल एक युग दुष्टा संत थे, जिन्होंने योग बल और जप-तप से 300 वर्ष की आयु प्राप्त की। उन्होंने सहारनपुर में गंगा माई को प्रकट किया और यहाँ 100 वर्षों तक तपस्या की। संतों की तपोभूमि पर मात्र आगमन से ही जीव का कल्याण हो जाता है। सतगुरु बाबा लाल सेवक मंडल के प्रधान अशोक अरोड़ा, सचिव राजेश कपूर तथा लालद्वारा प्रमुख इंद्र मोहन जोशी के साथ महंत जी ने धर्मध्वज का आरंभ किया। मनीष आनंद, प्रदीप सूरि व विनोद



शर्मा ने माल्यार्पण कर स्वागत किया। महंत जी ने अनेक सेवकों को नामदान भी प्रदान किया। कार्यक्रम में सत्यम एवं कीर्तन का आयोजन किया गया।

मंडल के रवि भाटिया, शिवम बांगा, राजकुमार गंधी, डॉ. अशोक भाटिया, जुगुगी लाल भाटिया एवं

नवीन भाटिया ने महंत जी की स्मृति चिन्ह व वस्त्र भेंट किए। इस दौरान पुष्कर कपूर, जीत खन्ना, अनुमोल गंधी, रमेश सचदेव, संजीव बांगा, रमन कपूर, निरेंद्र महाजन, पवन अवस्थी, गौरव डंग, गौरव गांधी एवं कीर्तनी भाटिया का विशेष सहयोग रहा।

प्रीति चौधरी ने महिलाओं को किया जागरूक

शाह टाइम्स संवाददाता
छुटमलपुर। महिला सुरक्षा और सशक्तिकरण को बढ़ावा देने के लिए उत्तर प्रदेश पुलिस द्वारा संचालित अभियानों के तहत थाना फतेहपुर की महिला पुलिस टीम ने सक्रियता दिखाई है। महिला उप निरीक्षक मिथलेश राठी के नेतृत्व में महिला हेड कांस्टेबल बबिता और लेडी कांस्टेबल प्रीति चौधरी ने शहर के विभिन्न बाजारों का दौरा कर महिलाओं एवं बालिकाओं को जागरूक किया।

यह अभियान महिलाओं की सुरक्षा, उनके अधिकारों और संचालित खतरों से बचाव के बारे में जानकारी प्रदान करने पर केंद्रित था। पुलिस टीम ने बाजारों में घूमकर महिलाओं से सीधे संवाद किया और उन्हें घरोलू हिंसा, छेड़छाड़, साइबर अपराध तथा अन्य महिला संबंधी



मुद्दों पर सतर्क रहने की सलाह दी। उन्होंने जोर देते हुए कहा कि पुलिस महिलाओं की सुरक्षा के लिए सदैव तत्पर है और किसी भी शिकायत पर त्वरित कार्रवाई की जाती है। हेड कांस्टेबल बबिता और एलसी प्रीति चौधरी ने भी महिलाओं को आत्मरक्षा के सरल तरीके सिखाए तथा साइबर फ्राड से बचने के टिप्स दिए। क्षेत्र की महिलाओं ने इस पहल की सराहना

की और कहा कि बाजार जैसे सार्वजनिक स्थलों पर पुलिस का यह सीधा संपर्क उन्हें सुरक्षित महसूस करता है। थाना फतेहपुर क्षेत्र में ऐसे अभियान निरंतर चलाए जा रहे हैं, जिससे समाज में महिला सुरक्षा के प्रति जागरूकता बढ़ रही है। पुलिस अधिकारियों का मानना है कि जागरूकता ही अपराधों पर अंकुश लगाने का सबसे प्रभावी हथियार है।

नहीं बखो जाएंगे नशा कारोबारी: राधेश्याम

रामपुर मनिहारना। कोतवाली प्रभारी इंस्पेक्टर राधेश्याम ने कहा कि अवैध नशे का कारोबार करने वालों को बख्शा नहीं जाएगा। नो हेल्मेट नो प्यूल का भी पालन करें।

ऑपरेशन सवेरा के अंतर्गत कोतवाली प्रभारी इंस्पेक्टर राधेश्याम यादव ने पुलिस फोर्स के साथ थानाक्षेत्र के गाँव मोहनपुर गाड़ा में पैदल गश्त कर माइक्रो द्वारा अनाउंसमेंट करते हुए ग्रामीणों को जागरूक किया। इंस्पेक्टर राधेश्याम यादव ने ग्रामीणों से नशा न करने की अपील की साथ ही अवैध रूप से नशे का कारोबार करने वालों को सूचना पुलिस को देने की अपील की। बाद में गाँव के सम्मानित नागरिकों के साथ बैठक करते हुए इंस्पेक्टर राधेश्याम यादव ने कहा कि नशा विनाश का कारण बनता है। इस दौरान एसआई देवेन्द्र सिंह सहित स्टाफ व अन्य लोग मौजूद रहे।

प्रतियोगिता के तीसरे दिन भी दिखा उत्साह

शाह टाइम्स ब्यूरो

सहारनपुर। काण्टनगरी जनपद में 16 से 20 दिसंबर आयोजित 69वीं राष्ट्रीय विद्यालयी खेल प्रतियोगिता कृशा उत्साहपूर्ण वातावरण में सफलतापूर्वक जारी है। प्रतियोगिता में देश के विभिन्न राज्यो से आए प्रतिभाशाली खिलाड़ी पूरे जोश और खेल भावना के साथ प्रतिभाग कर रहे हैं। गांधी पार्क के डा. भीमराव अम्बेडकर स्टेडियम में आयोजित प्रतियोगिता के अंतर्गत आज को पुरस्कार वितरण समारोह का आयोजन किया गया, जिसमें मंडलायुक्त सहारनपुर रूपेश कुमार मुख्य अतिथि के रूप में उपस्थित रहे। कार्यक्रम का शुभारंभ मंडलायुक्त द्वारा माँ सरस्वती की प्रतिमा के समक्ष दीप प्रज्वलन से हुआ। इसके पश्चात डॉ. पूजा रानी द्वारा सरस्वती वंदना प्रस्तुत की गई। संयुक्त शिक्षा निदेशक सहारनपुर राणा सदाशिव कुमार सुमन ने मंडलायुक्त का बाल वृक्ष, ओम्बरव एवं स्मृति चिह्न भेंट कर स्वागत किया। सांस्कृतिक कार्यक्रमों की श्रृंखला में एस.डी. कन्या इंटर कॉलेज की छात्राओं द्वारा प्रस्तुत पंजाबी नृत्य, श्री दिगंबर जैन कन्या इंटर कॉलेज की छात्राओं का



घूमर नृत्य तथा इंडस्ट्रियल मुस्लिम गर्ल्स इंटर कॉलेज की छात्राओं द्वारा झोंसी की रानी पर आधारित प्रस्तुति ने दर्शकों का मन मोह लिया। पाइनवुड स्कूल की रंगारंग प्रस्तुति भी आकर्षण का केंद्र रही। इसके उपरांत खेल शिक्षक प्रवीण कुमार द्वारा विजयी खिलाड़ियों के नामों की घोषणा की गई। मंडलायुक्त ने विजेता खिलाड़ियों को मंडल पदनामक सम्मानित किया। इस अवसर पर संयुक्त शिक्षा निदेशक सहारनपुर राणा एस.के. सुमन, जिला विद्यालय निरीक्षक डॉ. अरविंद पाठक, जिला विद्यालय निरीक्षक द्वितीय हर्ष देव स्वामी सहित

अनेक अधिकारी एवं शिक्षकगण उपस्थित रहे। अपने संबोधन में मंडलायुक्त रूपेश कुमार ने कहा कि खेल प्रतियोगिताओं से अनुशासन, खेल भावना एवं आपसी भाईचारा विकसित होता है। विभिन्न राज्यो के खिलाड़ियों के बीच सांस्कृतिक आदान-प्रदान से राष्ट्रीय एकता और अधिक मजबूत होती है। कार्यक्रम का कुशल मंच संचालन डॉ. करुणा कालरा द्वारा किया गया। जय हिंद, जय भारत के उद्घोष के साथ कार्यक्रम का समापन हुआ।

प्रतियोगिता के तीसरे दिन भी सभी टीमों पूरे उत्साह के साथ मैदान में उतरीं और उत्कृष्ट खेल प्रदर्शन किया। अंडर-17 बालक एवं बालिका वर्ग के विभिन्न भार वर्गों में प्रथम, द्वितीय एवं तृतीय स्थान प्राप्त करने वाले खिलाड़ियों को सम्मानित किया गया, जिनमें महाराष्ट्र, पंजाब, दिल्ली, उत्तर प्रदेश, गुजरात, मध्य प्रदेश सहित अन्य राज्यो के खिलाड़ियों ने उत्कृष्ट प्रदर्शन कर पदक अपने नाम किए।

जी राम जी बिल पारित

हालिया विरोध के बावजूद आखिर सरकार लोकसभा में भारत रोजगार और आजीविका के लिए गारंटी मिशन ग्रामीण वीबी जी राम जी विधेयक 2025 लोकसभा में पारित करने में सफल हो गई। इस विधेयक को मनरेगा के स्थान पर लाया गया है। केंद्रीय ग्रामीण विकास मंत्री शिव. राज सिंह चौहान ने इस बिल के पक्ष में संसद में उम्मीद जताई है कि यह विधेयक महिला, युवा, गरीबों की ज़िंदगी बदलने का काम करेगा। यह विधेयक गरीबों की ज़िंदगी बदलेगा और आदर्श समाज की स्थापना करेगा। शिवराज सिंह चौहान के अनुसार कांग्रेस ने मनरेगा को पूरी तरह से भ्रष्टाचार के हवाले कर दिया था। इस विधेयक पर लोकसभा में मध्य रात्रि तक बहस चली। जहां सत्ता पक्ष इस विधेयक के फायदे गिना रहा है, वहीं कांग्रेस व अन्य उसके सहयोगी विपक्षी दल उसका जमकर विरोध कर रहे हैं। कांग्रेस अध्यक्ष मल्लिकार्जुन खड्गे और महासचिव प्रियंका गांधी ने जमकर इस बिल का विरोध किया और कहा कि यह संशोधन विधेयक 2025 गरीब विरोधी है और यह सरकार की मनरेगा को खत्म करने की रणनीति है। उनका यह भी कहना था कि इस विधेयक से आने वाले महीनों में मनरेगा खत्म हो जाएगा, क्योंकि उनकी नजर में इसका बोझ राज्यों पर पड़ने वाला है। इसलिए यह योजना धीरे-धीरे खत्म हो जाएगी। दिलचस्प बात यह है कि मनरेगा में जहां एक वर्ष में सौ दिनों की काम की गारंटी दी गई थी, इस विधेयक में 125 दिनों की गारंटी दी गई है, लेकिन कांग्रेस ऐसा नहीं मानती। प्रियंका गांधी ने कहा भी कि सौ दिन से 125 दिन की मजदूरी वाली बात सिर्फ एक चालाकी है और इस बिल से आने वाले समय में मनरेगा खत्म हो जाएगी। कांग्रेस के अनुसार योजना देश के गरीब लोगों के लिए रोजगार का सहारा थी, जो कोरोना जैसे मुश्किल हालात में साथ देती थी। भले ही मनरेगा को खत्म कर दिया गया हो, लेकिन कांग्रेस के रूप से लगता है कि वह इस मुद्दे को ऐसे नहीं छोड़ने वाली और इसे लेकर दूर तक जाने वाली है। कांग्रेस अध्यक्ष मल्लिकार्जुन खड्गे ने कहा भी कि यह मनरेगा का केवल नाम बदलने का मामला नहीं है बल्कि दुनिया की सबसे बड़ी रोजगार योजना की योजनाबद्ध हत्या है और नए विधेयक के जरिये भाजपा सरकार उस अधिकार को छीन रही है जो कांग्रेस ने दिया था। यह काम के अधिकार को छीनने की जरूरत है। यह बड़ा मुद्दा है और पिछड़े वर्ग, दलित वर्ग व गरीबों के अधिकारों का हनन है। कांग्रेस मनरेगा को लेकर हर राज्य और जिले में लड़ेंगी, सरकार की भले ही इसके पीछे कुछ भी मंशा रही हो और मनरेगा में सरकार को खामियां ही खामियां नजर आ रही हों, लेकिन इससे इन्कार नहीं किया जा सकता कि इस योजना के चलते बड़ी संख्या में ग्रामीण मजदूरों को लाभ पहुंचा है। खामियां हर योजना में होती हैं, अच्छा होता कि सरकार सबको साथ लेकर आगे बढ़ती।

मुद्दों पर चर्चा से बचना चाहती है योगी सरकार

योगी सरकार जनता से जुड़े वास्तविक मुद्दों पर चर्चा से बचना चाहती है, इसलिए विधानसभा में वंदे मातरम जैसे विषयों को उठाया जा रहा है, जबकि इस पर पहले ही लोकसभा में चर्चा हो चुकी है, भाजपा की विचारधारा से जुड़े लोगों ने आजादी से पहले और बाद में कभी वंदे मातरम नहीं गाया और अब जरूरी मुद्दों से ध्यान हटाने के लिए इस पर बहस कराई जा रही है, एकरंगी सरकार इमोशनल चर्चा करना चाहती है, सरकार के पास जनता के मुद्दे का कोई जवाब नहीं है, खाद का हाल देखा सभी ने, लाइन लगाने के बावजूद किसानों को किल्लत उठानी पड़ी, धान खरीद की मौसम है, बताएं कितना तैयारी है, कारखाना एक भी बनाया, बिजली का निजीकरण किया जा रहा है।

–अखिलेश यादव, अध्यक्ष, समाजवादी पार्टी



हाल ही में ऑस्ट्रेलिया के सिडनी स्थित बॉन्डी बीच पर हुआ आतंकी हमला पूरी दुनिया को झकझोर कर रख दिया है। 14 दिसंबर 2025 को हनुवका उत्सव के दौरान यह दिल दहला देने वाली घटना घटी, जब दो आतंकवादियों ने अंधाधुंध गोलीबारी की। इस हमले में 15 निर्दोष लोगों की जान चली गई और दर्जनों घायल हो गए। आतंकवादी साजिद अक्रम और उनके बेटे नवेद अक्रम थे, जो इस्लामिक स्टेट की विचारधारा से प्रेरित थे। यह हमला न केवल यहूदियों पर लक्षित था, बल्कि मानवता पर एक बड़ा आघात था। ऐसे में जब चारों तरफ अफरा-तफरी और डर का माहौल था, एक साधारण इंसान ने जो साहस दिखाया, वह न केवल प्रेरणादायक है, बल्कि हमें यह सिखाता है कि संकट की घड़ी में आम आदमी भी असाधारण बहादुरी दिखा सकता है। एक साधारण नागरिक, अहमद अल-अहमद ने जो साहस दिखाया, वह इतिहास के पन्नों में दर्ज हो गया। जब चारों तरफ लोग जान बचाने के लिए इधर-उधर भाग रहे थे, उस वक्त अहमद ने हिम्मत नहीं हारी। उन्होंने एक हमलावर की ओर दौड़ लगाई, उससे बंदूक छीनी और उसे निरस्त्र कर दिया। इस संघर्ष में अहमद खुद घायल हो गए, लेकिन उनकी इस बहादुरी से अनगिनत जानें बच गईं। वीडियो फुटेज में साफ दिखता है कि कैसे एक आम इंसान ने मौत को आंखों में झांकर आतंकवादी का मुकाबला किया। अहमद अल-अहमद कोई प्रशिक्षित सैनिक नहीं हैं और न ही कोई पुलिस अधिकारी हैं। 43 वर्षीय अहमद एक सीरिया मूल के मुस्लिम हैं, जो ऑस्ट्रेलिया में फल बेचने का साधारण काम करते हैं। लेकिन, जब संकट आया तो उन्होंने सोचा नहीं, बस आगे बढ़ गए। यह वीरता हमें याद दिलाती है कि साहस दिल में होता है, पद या हथियार में नहीं। आज की दुनिया में जहां आतंकवाद जैसे खतरे बढ़ते जा रहे हैं, ऐसे उदाहरण दुर्लभ लेकिन बेहद जरूरी हैं। अहमद की यह बहादुरी न केवल बॉन्डी बीच के पीड़ितों के लिए बल्कि पूरी मानवता के लिए प्रेरणा बन गई है। अहमद की यह वीरता इसलिए और भी महत्वपूर्ण है क्योंकि हमला इस्लामिक स्टेट की विचारधारा से प्रेरित था और अहमद खुद एक मुस्लिम हैं।

उन्होंने साबित कर दिया कि आतंकवाद का कोई धर्म नहीं होता। यह घृणा और हिंसा की विच. रधारा है, जो किसी भी समुदाय को निशाना बना सकती है, लेकिन साहस और मानवता की भावना हर धर्म और समुदाय में मौजूद है। अहमद ने न केवल यहूदियों की जान बचाई, बल्कि पूरे

सूरज से ऊर्जावान कणों के बौछार की घटनाएँ देखी गई हैं लेकिन मियाके घटना अब तक ज्ञात दस सबसे बड़ी घटनाओं में से एक है। इसका ऊर्जा स्तर 1859 की सौर चुंबकीय कैरिंगटन घटना से भी अधिक था। गौरतलब है कि सूरज से ऊर्जित कणों से सम्बंधित घटनाओं के सबूत पेड़ की वलयों और बर्फ के केंद्रीय भाग में दर्ज हो जाते हैं, जिसमें आवे. शित सौर कण वायुमंडल के अणुओं से संपर्क में आने पर कार्बन के रेडियोधर्मी समस्थानिक, कार्बन- 14 में वृद्धि करते हैं। कार्बन-14 समय के साथ क्षय होता रहता है और इसके क्षय की स्थिर दर इसे कार्बनिक पदार्थों की डेटिंग के लिए उपयोगी बनाती है। पेड़ की वलयों में कार्बन-14 की बढ़ी हुई मात्रा मियाके घटना की ओर इशारा करती है।

बॉन्डी बीच हमले पर दिखी एक साधारण इंसान की वीरता



मुस्लिम समुदाय को एक संदेश दिया कि सच्चा धर्म सेवा और सुरक्षा में है, न कि हिंसा में। ऑस्ट्रेलियाई प्रधानमंत्री और पुलिस ने उन्हें शहीरोश करार दिया है।

अस्पताल में भर्ती अहमद ने कहा कि वे फिर से वही करेंगे, क्योंकि उन्होंने निर्दोषों को मरते देखा और चुप नहीं रह सके। दुनिया भर के नेताओं ने उनकी प्रशंसा की और 'गोफंडमी' जैसे प्लेटफॉर्म पर उनके लिए सहायता राशि जुटाई जा रही है। यह सम्मान उन्हें इसलिए मिला क्योंकि उन्होंने साबित किया कि एक साधारण व्यक्ति भी बड़ा बदलाव ला सकता है। आतंकवाद आज वैश्विक समस्या है। भारत हो या ऑस्ट्रेलिया, फ्रांस हो या अमेरिका . कहीं न कहीं नफरत को यह आग भड़कती रहती है। ऐसे में सरकारें, पुलिस और सुरक्षा एजेंसियां अपना काम करती हैं, लेकिन कभी-कभी स्थिति इतनी तेजी से बिगड़ती है कि आम नागरिक को ही आगे आना पड़ता है। बॉन्डी बीच की घटना हमें यही सिखाती है। अगर हम

डरकर चुप रहें, भागें या नजर फेर लें, तो आतंकवादी अपने मकसद में कामयाब हो जाते हैं, लेकिन अगर एक व्यक्ति भी खड़ा हो जाए, तो पूरी स्थिति बदल सकती है। अहमद ने यही किया। उनकी वीरता ने न केवल हमलावर को रोका बल्कि अन्य लोगों को भी प्रेरित किया कि संकट में एकजुट होकर मुकाबला करें। भारत जैसे देश में, जहां हम आए दिन आतंकी खतरों का सामना करते हैं, अहमद की यह कहानी विशेष रूप से प्रासंगिक है। याद कीजिए 26/11 के मुंबई हमलों में ताज होटल के कर्मचारियों ने कैसे जान जोखिम में डालकर मेहमानों को बचाया था। यानी आम नागरिकों की बहादुरी भी कम नहीं। बॉन्डी बीच की घटना हमें बताती है कि साहस कोई जन्मजात गुण नहीं, बल्कि परिस्थिति में लिया गया निर्णय है। हमें अपने बच्चों को यही सिखाना चाहिए . कि गलत के खिलाफ खड़ा होना जरूरी है, चाहे परिणाम कुछ भी हो। आज की युवा पीढ़ी सोशल मीडिया



रजनीश कपूर


और आराम की ज़िंदगी में दूबी है। ऐसे में अहमद जैसे उदाहरण उन्हें जगाते हैं। वे दिखाते हैं कि हीरो फिल्मों में नहीं, असल ज़िंदगी में पैदा होते हैं। एक साधारण इंसान, जब फैसला लेता है कि अब बस बहुत हुआ, तो वह असाधारण बन जाता है। अहमद की कहानी हमें यह भी सिखाती है कि विविधता में एकता ही हमारी ताकत है। ऑस्ट्रेलिया एक बहुसांस्कृतिक देश है, ठीक भारत की तरह। वहां मुस्लिम नागरिक ने यहूदी समुदाय को बचाया . यह संदेश दुनिया भर में फैलना चाहिए कि नफरत की विचारधारा को हराने के लिए हमें सीमाओं से ऊपर उठना होगा। सरकारों को भी इस घटना से सबक लेना चाहिए। ऑस्ट्रेलिया में बंदूक कानूनों को और सख्त करने की बात हो रही है। भारत में भी आतंकवाद विरोधी नीतियों को मजबूत करना जरूरी है। लेकिन साथ ही, नागरिकों में जागरूकता और साहस का संचार भी आवश्यक है।

स्कूलों में, सामुदायिक कार्यक्रमों में ऐसी कहानियां सुनाई जानी चाहिए जो लोगों को प्रेरित करें। अहमद अल-अहमद की वीरता को दुनिया भर में सम्मानित किया जाना चाहिए, जैसे कि कोई पुरस्कार या कोई स्मारक। क्योंकि ऐसे लोग समाज के असली रक्षक होते हैं। बॉन्डी बीच हमला दर्दनाक है, लेकिन अहमद की बहादुरी इसे उम्मीद की कहानी बना देती है। यह हमें याद दिलाती है कि अंधेरे में भी प्रकाश होता है, बशर्ते हम दिया जलाने की पहल करें। हर आम इंसान में एक हीरो छिपा है। जब कभी संकट आए, तो डरें नहीं, आगे बढ़ें। अहमद की तरह साहस दिखाएं। यही हमारी जीत होगी, केवल आतंकवाद पर नहीं, बल्कि मानवता की जीत।

प्राचीन सौर तूफान से तबाही के चिन्ह

लगभग 14,300 साल पहले फंस स्थित चीड़ के जंगल में एक असाधारण घटना घटी थी, जिसके निशान हाल ही में उजागर हुए हैं। मियाके इवेंट नामक इस घटना में सौर कणों की इतनी शक्तिशाली बमबारी हुई थी कि ऐसी घटना यदि आज हुई होती तो इससे संचार उपग्रह तो नष्ट होते ही, साथ में दुनिया भर की बिजली ग्रिड को

भी गंभीर नुकसान हुआ होता। यह दिलचस्प जानकारी पेरिस स्थित कॉलेज डी फ्रांस के जलवायु विज्ञानी एडुआर्ड बार्ड के नेतृत्व में किए गए एक अध्ययन से मिली है। उन्होंने फंस के आल्प्स जंगलों में नदी के किनारे दबे पेड़ों के वलयों की जांच करके यह जानकारी दी है। ऐसा माना जाता है कि मियाके घटनाएँ सूर्य द्वारा उत्सर्जित उच्च-ऊर्जा प्रोटॉन्स के परिणामस्वरूप होती हैं, क्योंकि आधुनिक समय में अभी तक ऐसी कोई भी घटना नहीं देखी गई है। इसलिए वैज्ञानिक इस रहस्य को जानने का प्रयास कर रहे हैं। हालांकि सूरज से ऊर्जावान कणों के बौछार की घटनाएँ देखी गई हैं लेकिन मियाके घटना अब तक ज्ञात दस सबसे बड़ी घटनाओं में से एक है। इसका ऊर्जा स्तर 1859 की सौर चुंबकीय कैरिंगटन घटना से भी अधिक था। गौरतलब है कि सूरज से ऊर्जित कणों से सम्बंधित घटनाओं के सबूत पेड़ की वलयों और बर्फ के केंद्रीय भाग में दर्ज हो जाते हैं, जिसमें आवेशित सौर कण वायुमंडल के अणुओं से संपर्क में आने पर कार्बन के रेडियोधर्मी समस्थानिक, कार्बन- 14 में वृद्धि करते हैं। कार्बन-14 समय के साथ क्षय होता रहता है और इसके क्षय की स्थिर दर इसे कार्बनिक पदार्थों की



डेटिंग के लिए उपयोगी बनाती है। पेड़ की वलयों में कार्बन- 14 की बढ़ी हुई मात्रा मियाके घटना की ओर इशारा करती है।

विशेषज्ञों के अनुसार आखिरी र्लेशियल मैक्सिमम के अंत में बर्फ की चादरों के पिघलने से नदियों का बहाव तेज हो गया। बहाव के साथ आने वाली तलछट के नीचे ऑक्सीजन विहीन पर्यावरण में पेड़ों के तने संरक्षित रहे। ये पेड़ आज भी सीधे खड़े हैं। 172 पेड़ों से लिए गए कार्बन-14 नमूनों का अध्ययन करने पर 14,300 साल पहले कार्बन-14 की अतिरिक्त मात्रा का पता चला। समय की सही गणना के लिए शोधकर्ताओं ने सौर गतिविधि के एक अन्य संकेतक-बर्फाली लीर में बेरोलियम-10 – अध्ययन किया और पाया कि कार्बन-14 और

बेरोलियम-10 दोनों में वृद्धि एक ही समय दर्ज हुई है, जो अभूतपूर्व सौर गतिविधि का संकेत है।

फिलासॉफिकल ट्रान्जेक्शन ऑफ रॉयल सोसायटी-ए में प्रकाशित यह खोज इसलिए दिलचस्प मानी जा रही है कि यह घटना अपेक्षाकृत शांत सौर हलचल के दौरान हुई। अनुमान है कि सूर्य की सतह के नीचे चुंबकीय क्षेत्र बनकर सौर तूफान के रूप में फूट गया होगा। वैज्ञानिक सौर तूफानों की आवृत्ति और उसके नतीजों को बेहतर समझने का प्रयास कर रहे हैं। आज प्रौद्योगिकी पर हमारी अत्यधिक निर्भरता के कारण इनके परिणाम घातक हो सकते हैं। संचार, पावर ग्रिड और जीपीएस पर निर्भर वित्तीय बाजार अधिक प्रभावित होंगे।

स्रोत फीचर्स

दयालुता मानवीय जीवन का सौंदर्य है

आज दुनिया में प्रेम, करुणा, दया एवं उदारता रूपी संवेदनाओं का स्रोत सूखता जा रहा है। इनमें दया एवं दयालुता ही ऐसा मानवीय मूल्य है जिस पर मानव की मुस्कान छिपी है। दयालुता एक ऐसा भाव है जो न केवल दूसरों के प्रति प्रेम जगाता है बल्कि ईश्वर के करीब भी ले जाता है। मानव जीवन के इस सौन्दर्य एवं खूबसूरत भाव को बल देने के लिए प्रतिवर्ष 13 नवम्बर को विश्व दयालुता दिवस के रूप में मनाया जाता है। विश्व दयालुता दिवस सकारात्मक शक्ति और दया की डोर पर आधारित हैं जो समाज में अच्छे कामों को उजागर करने के साथ हमें अच्छे, परोपकारी काम करने को प्रेरित करता है। दया मानव परिस्थितियों का मूलभूत हिस्सा है जो नस्ल, भाषा, धर्म, जाति, रंग, राजनीति और लिंग आदि की भावनाओं एवं अमीर-गरीब के भेद से परे है। ऐसे कई तरीके हैं जिनसे कोई व्यक्ति अपनी दयालुता प्रदर्शित कर सकता है और दूसरों को भी उसका अनुसरण करने के लिए प्रेरित कर सकता है।

यह दिन समाज में अच्छी गतिविधियों, सेवा-परोपकार और दयालुता का भाव रखने वालों का सम्मान करने के लिए मनाया जाता है। दयालुता एक ऐसा भाव है जो हर मनुष्य के अंदर संवेदनशीलता एवं मानवीयता की अलख जगाते हुए हमेशा दयालु कार्य करने, हमेशा लोगों की मदद करने, हमेशा अच्छा करने का मौका देता है। क्योंकि यह न केवल हमारे अंदर बदलाव लाएगा बल्कि हमारे आसपास की दुनिया को भी बदल कर जीने लायक बना देगा। विश्व दयालुता दिवस की शुरुआत 1998 में 'वर्ल्ड किंडनेस मूवमेंट संगठन द्वारा की गई थी, जिसकी स्थापना 1997 के टोक्यो सम्मेलन में दुनिया भर के दयालु संगठनों द्वारा की गई थी। साल 2019 में, इस संगठन को

स्विस कानून के तहत एक आधिकारिक एनजीओ के रूप में पंजीकृत किया गया था। वर्तमान में वर्ल्ड किंडनेस मूवमेंट में 28 से अधिक राष्ट्र शामिल हैं जिनका किसी भी धर्म या राजनी. तिक गतिविधियों से कोई संबद्धता नहीं है। इसे 1998 में विश्व दयालुता आंदोलन, राष्ट्रों की दयालुता वाले गैर सरकारी संगठनों के गठबंधन द्वारा पेश किया गया था। यह कनाडा, ऑस्ट्रेलिया, नाइजीरिया और संयुक्त अरब अमीरात सहित कई देशों में मनाया जाता है। सिंगापूर ने पहली बार 2009 में यह दिन मनाया। इटली और भारत में भी यह दिन मनाया जाता है। यूके में, इसका नेतृत्व डेविड जेमिनी ने किया, जिन्होंने लुईस बर्फिंट-डॉन्स के साथ काइंडनेस डे यूके की सह-स्थापना की। 'हम जैसे भी है, अपने आप में बेहतरीन है और हमारी बेहतरी इसी में है कि हम दुनिया को बेहतर बनाएं'- यही भावना, आत्मसम्मान और विश्वास जगाएं और अपने गुण-दोषों का आंकलन करें। वास्तव में दया की भावना ही वास्तविक धर्म है। दलाई लामा ने कहा कि हमें इस आसान धर्म में विश्वास रखना हूँ। मन्दिरों की कोई आवश्यकता नहीं, जटिल दर्शनशास्त्र की कोई आवश्यकता नहीं। हमारा मस्तिष्क, हमारा हृदय ही हमारा मन्दिर है, और दयालुता जीवन-दर्शन है।इस दुनिया में दया से बढ़कर कुछ भी नहीं है। हालांकि यह सच है कि जघन्य अपराधों, आतंकवाद, युद्ध, हिंसा, मिलावट की गतिविधियों के मामले दिन-ब-दिन बढ़ते जा रहे हैं, लेकिन इस बात से इनकार नहीं किया जा सकता है कि दयालुता अभी भी मौजूद है और दुनिया पर राज कर रही है। किसी ने एक बार कहा था कि 'दया उन लोगों को आशा दे रही है जो सोचते हैं कि वे इस दुनिया में बिस्कुल अकेले हैं। लेकिन हम दुयालुता की बात क्यों कर रहे हैं, क्योंकि दयालुता की भावना ही यह परिभाषित करती है कि व्यक्ति अच्छा है या बुरा। एक व्यक्ति में

यह गुण अवश्य होना चाहिए क्योंकि दूसरों के साथ व्यवहार करने का यही एकमात्र सही एवं प्रभावी तरीका है, जो सीधा मनुष्य के दिल को छूता है। यदि आप उन लोगों में से हैं जो दयालुता का कोई भी कार्य करने के बाद अच्छा महसूस करते हैं, तो आप समझते हैं कि वास्तव में दयालुता क्या है। 1990 के दशक के मध्य में, लघु दयालुता आंदोलन ने दुनिया भर से प्रतिभागियों को आमंत्रित करने के लिए एक सम्मेलन आयोजित किया और अपने-अपने देशों में शुरू किए गए दयालुता आंदोलनों के बारे में अपनी कहानियां साझा कीं। सम्मेलन सफल रहा और दूसरा सम्मेलन 1997 में आयोजित किया गया। इन सम्मेलनों ने विश्व दयालुता आंदोलन को बल मिला। विश्व दयालुता दिवस मनाने का उद्देश्य लोगों, समाज और समुदाय को अच्छे काम करने और सभी के प्रति दयालु होने के लिए प्रोत्साहित करना है।

साथ ही, यह दिन एक अनुस्मारक प्रदान करता है कि दयालुता के गुण में एक साथ रहने और एक दयालु दुनिया बनाने की शक्ति है जहां सभी लोग एक साथ काम कर सकते हैं, समानतापूर्वक एक साथ रह सकते हैं। इसमें कोई शक नहीं कि इसे समझना आसान नहीं है लेकिन एक छोटा सा कार्य भी बदलाव ला सकता है। आज एक दयालु दुनिया को निर्मित करने की अपेक्षा है, जिसके नागरिकों में समानुभूति हो, सुनने का अच्छा कीशाल हो, सामाजिक सहयोग की भावना हो दान करने की प्रवृत्ति हो। उदारता, परोपकार, मददगार, विनम्रता की भावना से दुनिया को अधिक मानवीय बनाय जा सकता है। इसी एक भाव में दुनिया की जटिल समस्याओं के समाधान निहित हैं, चाहे वह युद्ध हो, हिंसा हो, भूख हो, गरीबी हो, अपाव हो, पीड़ा एवं परेशानी हो। खलील जिब्रान ने कहा भी है कि दया बर्फ की तरह है। यह जिस चीज को ढक लेती है उसे सुंदर बना



देती है। विश्व दयालुता दिवस हमें यह विश्वास करने के लिए भी प्रेरित करता है कि दयालुता का एक कार्य हमारे बीच, समाज में और समुदाय में वैश्विक परिवर्तन ला सकता है। यह एक ऐसा गुण है जिसे मिलनसार, उदार और विचारशील होने के रूप में परिभाषित किया गया है। दयालुता से संबंधित शब्द स्नेह, गर्मजोशी, नम्रता, चिंता, देखभाल आदि हैं। दयालु होने के लिए साहस और शक्ति की आवश्यकता होती है। यह एक पारस्परिक कौशल एवं मानवीय संवेदना है। दयालुता दूसरे की सफलता का जश्न मनाने और जरूरत पड़ने पर किसी जरूरतमंद, अभावग्रस्त एवं पीड़ित व्यक्ति की मदद करने की

इच्छा की अभिव्यक्ति का माध्यम है। यह एक अलौकिक मानवीय गुण है जो हमें मुस्कानों से भरकर ताजा एवं ईश्वरतुल्य बना देता है। इसीलिए दयालुता पवित्र आभामंडल के ऊध्वारोहण का संवाहक है। आज जरूरत ऐसे दयालु चरित्रवाल व्यक्तियों की है जो प्रेम, संवेदनशीलता एवं सदाचार की फसल उगा सकें। पीड़ में उभरते हुए ऐसे दयालु व्यक्तित्व ही वार्तामानिक समस्याओं का रचनात्मक समाधान देने में सक्षम हो सकते हैं। नए सोच के साथ नए रास्तों पर फिर एक बार उस सफर की शुरुआत करें जिसकी गतिशीलता जीवन-मृत्यों को फौलदाई सुरक्षा दे सके।

...साधार डीटी

